




خاموش فیلسوف

(داستاد اسد آسمایی دیاد غونډې دمقالو او د فلسفې او ادبیاتو په اړه د بحثونو ټولګه)

تدوین : علم گل سحر

کتاب پېژندنه:

د کتاب نوم: خاموش فیلسوف

تدوین : علم گل سحر

د پښتني طرحه او ډیزاین: محمد داود تپان

کمپوز : ع سحر

خپرونکی : اوښتون کلتوري ټولنه او علمي ټولنه - پکتیا

د خپرونو لړ: لسم

چاپ کال ۱۳۸۹ / ۲۰۱۰

نيوليک

مخ	ليکوال	سرليک	کڼه
	خيږندوی محمد نبي صلاحي	۱- داستاد آسمايي د ياد غونډې رپوټ	
	جان محمد مخکښ	۲- داستاد آسمايي ژوند ليک	
	پوهنوال رسول باوري	۳- اسد اسمايي په افغانستان کي د ...	
	استاد نجيب منلی	۴- دسمخو تل	
	استاد اسدالله غضنفر	۵-	
	اصف بهاند	۶- يواسد يوليوني يوفلسفي يواسمايي	
	پروفيسور عيدالخالق رشيد	۷- او آسمايي هم آسماني شو...	
	عبدالغفور لېوال	۸- وروستی فيلسوف	
	علم گل سحر	۹- افغان ولتر	
	محمدامين بسمل	۱۰- له افغان فيلسوف نابغه ...	
	نور محمد لاهو	۱۱- استاد اسد آسمايي يو خاموش ...	
	انور وفا سمندر	۱۲- اسد آسمايي له موږ ورک شو که ولاړ؟	
	محمد نبي صلاحي	۱۳- فلسفه او فيلسوف	
	فاروق فردا	۱۴- «۱ اسد» پخپله د «ننگيال» پسې، ...	
	اسدالله بلهار جلالزی	۱۵- د فيليسونف استاد ياد	
		ديپغامونو برخه:	
		۱۶- د علم او ادب دخپراوي ټولنې	
		د خواخوږۍ پيغام	
		۱۷- داستاد آسمايي ديوه دوست پيغام	
		۱۸- د ميرمن کلتوري — ټولنيز	

بھیر دخواخوږۍ پیغام

۱۹- د زرمټ د ادبي بھیر د خواشینۍ پیغام

۲۰- دافغانانو دکولتوري ټولنې دژورې خواشیني پیغام

۲۱- دقلم نړیوالې ټولنې دخواخوږۍ پیغام

څېړندوی محمد نبي صلاحي

د ارواښاد استاد اسد آسمایي یاد غونډه

د افغانستان د قلم ټولنې او علم او ادب دخپراوي ټولنې د ۱۳۸۸ لمریز کال د زمري د میاشتې په ۸ مه نېټه، د هېواد د ځوان فیلسوف، د کابل پوهنتون د ټولنیزو علومو پوهنځي د فلسفې څانګې د پخواني مشر او د افغانستان د تکرېه لیکوال ارواښاد استاد اسد آسمایي یاد غونډه چې، څه وخت مخکې، د جلاوطني او هجرت په دیار کې د فرانسې هېواد د ویکتور هوګو په کور کې مړ شو، یوه پرتیمینه ماتمي یاد غونډه جوړه کړې وه. د غونډې په سر کې ګران آغا الفت یار، د قرآن کریم یو څو مبارک آیتونه تلاوت کړل. استاد نجیب منلي په دغه غونډه کې پرانستونکې وینا وکړه او داسې وویل: «ما ته څه وخت مخکې له فرانسې نه اېمیل راغی او په هغه کې د اسد د مرګ خبر لیکل شوی و. دا زما لپاره یو ډېر دردوونکی خبر و. ددې لپاره چې دغه ناوړین بې غږه پاتې نه شي، یو شمېر دوستانو ته مې خبر ور کړ. د اسد مړینه موږ ټولو ته یوه لویه ضایعه ده، د افغانستان فرهنګ ته ضایعه ده او موږ له لوی خدای (ج) نه د هغه بدل (ساری) غواړو. زه لا تر اوسه پورې فکر نه کوم چې، اسد به له موږ سره نه وي، مګر له بده مرغه چې، هغه اوس له موږ سره نشته. آسمایي یو ځوان فیلسوف او زما کشر ورور و.»

استاد رسول باوري وویل: «اسد د هېواد یو غښتلی متفکر لیکوال و. هغه به ویل: زه له مرګه دومره نه ویرېږم، مګر له دې ډارېږم چې، زه یو څه ووايم او مقابل لوری پوه نه شي.»

بیا د استاد اسمعیل اکبر د کورنۍ د خواخوږۍ او ډاډ ګیرنې پیغام، د اغلې نورجهان اکبر له خوا وویل شو.

نورمحمد لاهوڅرګنده کړه چې: «اسد استاد یو خاموشه فیلسوف و!»
استاد لطیف بهاند داسې وویل:

«موږ د اسد په وړاندې پوروړي یو. له فلسفي پلوه د نړۍ څېړنه، اسانه کار نه دی. هغه ذهنیت چې هغه درلود، هغه درک و. هغه به ما ته تل ویل چې، ما ته د غم خبرې مه کوه او دا پرېږده!»
استاد علم گل سحر وویل:

«د استاد اسد شخصیت زیات اړخونه درلودل او دی زموږ په سیمه کې، لا په ډېر وړکوالي کې په نابغه اوفیلسوف مشهور و. ده که څه هم پېچلی سبک درلود، مگر فلسفي مسألو ته یې ډېر روان او ښایسته رنگ ورکاوه!»

انور وفا سمندر «زه» او ایګویزم په باب د اسد د علمي تحلیلونو په باب یوه ډېره اوږده فلسفي څېړنه کړې وه. څېړنپوه عبدالله بختاني خدمتګار ددې غونډې ارزونه مثبت وبلله او په یوه بهرني خبري آژانس کې پردې مسأله باندې چې، د هېوادپالنې روحیه فطري ده او که کسې، له استاد اسد سره د یوه راډیوې جراو بحث یادونه هم کړه. ددغې ماتمې غونډې په دوران کې، د اسد په حق کې ددعا لاسونه پورته شول او په ګډه سره، د شاعرانو او لیکوالو له اړخه اجتماعي دعا هم وشوه. د غونډې په پای کې، د غونډې برخه والو، په ګډه سره پریکړه وکړه چې، د استاد اسد د تدریسي او فلسفي خدمتونو په ویاړ دې، په کابل کې یو ښوونځی او د پکتیا ولایت د زرمتم ولسوالي د کتي خیلومکتب دې، د استاد اسد په نامه ونومول شي. دغه راز په غونډه کې، د پکتیا ولایت د ادبي او کلتوري ټولنې هوکړه هم اعلان شوه چې، د استاد اسد په یاد به ددغو ویناوو او مقالو یوه ټولګه چاپوي او پوهان به خپلې ټولې مقالې او همدارنګه د کلتوري ټولنو پیغامونه چې دې غونډې ته رارسیدلي ښاغلي سحر ته سپاري. استاداسدالله غضنفر، عبدالغفور لېوال او بنده به هم، د استاد اسد آسمایي د فلسفي غورزو پرزو په اړه یوه یوه مقاله لیکي، ددې مجموعې را ټولونکي او مدون علم گل سحر ته سپاري، له هغه وروسته به دغه کتاب چاپېږي.

کور مو ودان

ليکوال : پوهنوال رسول باوري

اسد اسمایی

په افغانستان کي د خپل مهال بل آندی استاد

هسي چي د استاد اسد اسمایی مخامخ لیدل راته هیښنده و، هماغسې یې د ژوند د مړاوي کېدلو خبر راته نه منونکی و. د شپې نه بجې وې چي د ښاغلی منلې صاحب تلفون راوړسید، غوږی مي واخستل او بیله ځنډه مي د معمول په څیر لومړی سلام وکړ او بیا مي د احوال پوښتنه. منلی صاحب د خپل عادت خلاف یوه لنډه سریزه د یوه غمجن خبر لپاره و ویل، زه دومره پوه شوم چي د خبرو دا پیلامه د یوه غمجن خبر کیداسي، خو دا خیال مي نه کاوه چي دا خبر به زما د یوه داسي ملگري، استاد او یوه خواخوږي دوست د مړیني خبر وي چي زما له انده یې لا د ژوند د پایښت ډیر پسرلیه درلودل.

هو دا د خدای بخښلي استاد اسد اسمایی د مړیني خبر و. خبر مي واوړېدی، خو زه نه پوهېدم چي د استاد منلی د تلفون کولو اجر څنگه ادا کړم، په ترڅني او که په منني؟ له یوې خوا یې زما د ډیري مودې ملگري د مړینې را ته وویل، چي په اوږدلو یې زما دحلق نارې وچي او ستوني مي ونښتی. هغه کړی مي د استاد اسد د بیا لیدلو څخه دمحرومت غریو د سر پر کوپړی را وڅرخېدی. او له بلي خوا د یوې داسي پښني خبر شوم چي زما له آنده زه باید تر هرچا لومړی خبر وای. نه پوهېرم چي د استاد منلی سره مي د تلفون ورستی خبره څنگه وه، خو دا مي په زړه دي چي موږ دواړو یو لنډ ویر وکړ او د نورو مالوماتو د تر لاسه کولو او یو او بل ته د رسولو هو مو وکړل.

تر تليفون وروسته مي انديښنې هر لوري وڅرخېدې. د استاد اسد سره د تير پنځه دېرش کلن ژوند خوږې او تر خې خاطرې را په زړه شوې. د ذهن پردو ته مي تير کالونه دومره لنډ او يو بل ته نږدې شول لکه چي همدا ټوله کالونه يوازي همدا څو لحظې وې. هغه ورځي شپې مې را په زړه شوې چي د لومړي ځل لپاره د کابل پوهنتون په انگړ کي زما يوه بل ملگري ښاغلی جمعه نوپروړ استاد اسد ته ور وپيژندم. بيا مي هغه ورستی ورځي شپې چي په هلند هیواد کي مي ورسره درلودې، را په زړه شوې. د لومړي پيژندنې او ورستی ليدني تر منځ پوره پنځه دېرش کاله تير شوي وه، خو زما ذهن داسي په چټکۍ ټولې بيا را يادي او را وگرځولې، چي رښتيا يې هم دا پنځه دېرش کاله راته يوازي څو لحظې کړې.

د اسد نوم مي پخوا اورېدلی و، د هغه مهال د ډيرو کيڼ اړخه محصلينو په منځ کي اسد د زياتو معلوماتو او پوهې او په ځانگړې توگه په فلسفي بحثونو او ښوونو کي د پام وړ شهرت درلود. ما هم د هغه په اړه اورېدلي وه، خو چي ومي ليدی، هسي چي اورېدلي مي وه تر هغه راته زيات برلاسی، صميمي او پرانستی وېرښېدی. په هغه لومړني لیده کاته کي تر ټولو راته دا ډيره په زړه پوري وه چي اسد به د يو شمير مخورو او پيژندل شويو شخصيتونه تخلصونه د صاحب د کلمې پرته يادول. مثلاً ويل به يې چي فلانی مي وليد، داسي نه چي فلانی صاحب مي وليد. ماته د يو شمير مخورو کسانو د تخلص سره د صاحب نه ويل يو ډول بغاوت ښکارېدی، د دې سره سره چي زما په خبرو کي به هر وخت د تخلص تر څنگ د صاحب کلمه ملگري وه، خو د اسد دا متود مي خوښېدی.

اسد هغه مهال زيات شهرت وگاته چي د کابل پوهنتون د فلسفي څانگې له لوري د فلسفي پوهني يوه سيالې د هېواد په سطحه اعلان او د پلي کيدلو چاري يې تر سره شوې، په دې سياليو کي استاد اسد په هيواد کي د فلسفي پوهني تر ټولو کانديدانو او د ازميني دگډونوالو څخه په لوړه نمره بريالی شو. د سياليو دا پايلي د هېواد د مطبوعاتو له لوري اعلان او خپرې شوې. ښايې د اسد د زياتو فلسفي زدکړو يو لامل به د هېواد

د سياسي کينډۍ اړخه خوځښت سره د هغه پر له پسې اړيکي وي ، خو دا د شک پرته ويلاى شو چي د هغه ځانگړي استعداد له او د فلسفي افکارو سره د هغه ځانگړې مينه او ليوالتيا ، په دې زدکړو کي ډيره اغيزمنه او څرگنده وه.

د استاد اسد سره زما اړيکي هغه مهال يو ځل بيا نږدې او تودې شوې چي موږ دواړه (زه د لرغونپوهني او استاد د فلسفې په څانگو کي) د کابل پوهنتون د ټولنيزو علومو په پوهنځي کي د استادۍ په دندې بوخت و.

هر ورځ به مو سره ليدل، پر بيلا بيلو مسئلو او ستونزو به مو خبري کولې، د غم او غوسې د ويلو او ښکاره کولو سره جوړ نه و، په خپل منځي خبرو اترو کي به يې علمي او فلسفي بحثونه د طنز په ژبه وړاندي کول، د هري وينا سره به يې د يوه فيلسوف يا يوه نامتو ليکوال او يا د اولسي متلونو او شعرونو يوه تائېدي لنډه ضميمه ملگرې وه، پخې او ژوري ليکني به يې کولې ، سپېڅلي او پرانستې و، تشرېفات يې نه خوښول. که به د کوم ناپېژاند سره پر لاري ملگري کيدى داسي بانډار او مجلس به يې کاوه ، لکه د کلونو کلونو ملگر تيا چي ورسره لري. پاکوالى او ځانگړې سليقه يې درلودل. د استاد په توگه يې خپله دنده ادرې مسوليت نه بلکي اخلاقي او انساني مکلفيت

گناه. د هېواد او پرمختگ سره يې مينه درلودل. دا د استاد اسد د شخصيت هغه ځانگړني وې چي زما په آند د استاد هر ملگرى او دوست به يې د مکث او ترديد پرته ومني. د دې ټول يادشويو مميزاتو له ټولگي د يوې خاطرې په توگه د استاد اسد اسمايې هغه تعهد او باور را يادوم چي هغه به د خپلو ليکنو او مقالو په اړه درلود.

په هېواد کي د خپلواکو مطبوعاتو د دوهم پړاو (۱۳۶۶ - ۱۳۷۱ لمريز کالونه) پر مهال مي د (سلام) په نوم ديوې خپلواکي خپروني سره اړيکي درلودې، د همدې مهالنى لپاره مي د استاد اسد څخه د ليکنو او مقالو ليکلو غوښتنه وکړه، دا غوښتنه مي پر له پسې څو ځله په بيلا بيلو ورځو کي بيا بيا ياده کړه ، خو استاد به هر ځل ويل چي : ښه خبره ده فکر بر پر وکړو. څو اونۍ وروسته مي يو ځل بيا دا غوښتنه وکړه ، دا ځل استاد راته په خپل ديپارتمنت کي د چاى خوړلو او خبرو کولو و ويل ، زه هم

ورسره ولاړم ، خبري مو پيل شوې . دا ځل استاد د هر وخت په خير طنزیه بانډار نه کاوه ، په خورا دقت يې د خبرو لړۍ پيل کړه ، او زما نه يې وپوښتل چې زه ستاسو د اخبار لپاره څه ليکلای شم؟ ما ورته وويل چې تاسي چې هر څه غواړۍ خپاره يې کړي هغه به زموږ اخبار خپروي ! استاد وخنډل او و ويل چې زه نه غواړم داسي څه وليکم چې هدف او موخه يې څرگنده نه وي ، او بيا دا چې دا ليکنه پر له پسې خپره هم شي . بيا مي استاد ته د هغه وړانديز و ويل چې د (سلام) مهالنۍ د مشر تابه په غونډه کي مطرح شوی و . د (سلام) مهالنۍ د امتياز خاوند او مسوول مدير ښاغلي الحاج محمد جان باوري د مهالنۍ د مشر تابه په يوه غونډه کي دا وړانديز کړی و چې :

زموږ په خپرونو کي بايد د هېواد پالو ليکوالو له لوري د يوه بشپړ افغان ځوان داسي کرکټر انځور شي چې د هغي ليکني په لوستلو سره زموږ نوی کهول او ځوان نسل هغه کرکټر د ځان لپاره غوره او په هغه روحیه ځان وروزي . هغه ارمانونه چې زموږ انځور شوی ځوان يې لري هغه زموږ د نوی نسل ارمانونه هم شي . تر هغه وروسته استاد وپوښتل چې : ستاسو دا ځوان به تر کومه بريده خپلواک وي؟ د کومو آندونو پالو ته به ژمن وي ؟ هغه به د کوم چاپير يال محصول وي؟ کوم لوري ته به د تللو اراده ولري ؟ دا پوښتني يې ټوله په يوه ځل نه بلکي د بحث په دوام به يې زما د نظر د اورېدلو وروسته کولې .

د استاد اسد د پوښتنو په وړاندي مي په ډير پام سره د ځواب ويلو هڅه کول ، ما ورته و ويل چې : زموږ دا ځوان به پوره خپلواک وي ! د ملي افغاني ليدلوري خاوند به وي ! زموږ د ټولنيز ژوندانه يوه څرگنده بيلگه به وي ! او د هيواد د پر مختگ او انکشاف سره مينه ولري ! دا ځوابونه هم په همدې لنډون نه وه ، په حقيقت کي دا مباحه پوره تفصلي او رغنده پوهنيز ډيالوگ ته ورته وه . دې بحث څه ناڅه دوه ساعته په بر کي ونيول ، خو په ورستيو کي استاد اسد د دې وړانديز مخالفت وکړ او په خپل خاص انداز يې وويل چې وروره دا ډول شخصيت زه په خپله ليکنه کي نشم روزلای ، او زما باور د دادی چې که څوک ځان ونه غولوي ، د داسي متضاد شخصيت روزل

نه يوازي دا چي شونی نه دی ، بلکهي رښتني او د منلو هم نه دی. که څوک ناول وليکي کېدای شي چي د يو شمير ځوانانو لپاره د لوستلو وړ وي ، خو دهغه ناول مثبت کرکټر به به په رښتني ژوند کي د پايښت وړتيا ونه لري ، يا به وژل کيږي چي رښتني نړۍ د ناول د نړۍ سره بيله شي ، او يا به همداسي لکه د د يوشمير ناولونو د قهرمانانو په څير غير مادي توان او متافزيکي ملاتړ ولري. همدا ډول نور دلايل او مسايل يې ياد کړل او بيا يې خپل پخوانۍ خبره تکرار کړه چي : زه په خپلو ليکنو کي داسي شخصيت نشم روزلای ، که بل کوم ليکوال دا شخصيت وروزلای شي ، زه به يې هرکلی وکړم.

د دې خبرو څه زيات او کم ، يوه مياشت و وتل ، چي يوه ورځ استاد اسد په خندا و ويل چي : ((زه غواړم سلام ته اخلاق وليکم)) ډير مو وخنډل او ټوکو ته مو لاره پرانستل ډير مو وويل او ومو خنډل آن تر دې چي هغه خبره چي استاد غوښتل وه يې کړي ، پاته شوه . يوه دوې ورځي وروسته استاد زما دفتر ته راغی او وې ويل چي : ما د سلام مهالنۍ لپاره پر يوې داسي ليکني فکر کړی چي کيداشي پر له پسې خپره شي او تر يوه بريده ستاسو هغه وړانديز ته ورته هم وي. ما بيله ځنډه ومنل او د پيل غوښتنه مي وکړه. څو ورځي وروسته استاد د اخلاقو په نوم څلور پاڼي چي په لاس ليکل شوي وې راکړې او په دې ترتيب د (سلام) په خپرونه کي د اخلاقو په نوم د ليکنو لړۍ پيل شوه . د څو شمارو د خپرونو وروسته د اخلاقو د ليکنو په اړه د لوستونکو غبرگونونه يو په بل پسې را رسېدل ، يو شمير به په دې خواشني ښودل چي ، په دې ليکنو نه پوهيږي ، هغوي به ليکل چي د دې ليکنو موخه څه ده ؟ او ديو شمير لوستونکو غبرگونونه بيا د ډيري خوښۍ او ليوالتا سر مله وه . د سلام مهالنۍ ته به د نوروليکنو ، مقالو شعرونو او نورو خپاره شويو مطالبو په اړه يوه يا دوې ځانگړي نظريې را رسېدلې ، خو د اخلاقو په اړه دا نظرونه زيات او پر له پسې ځکه وه چي له يوې خوا دا ليکني د خپروني په خورا مهم ځای کي چي معمولاً د خپرونو سر مقالو ته ځانگړی کيږي ، خيرېدل او له بلي خوا دا يوه پر له پسې لړۍ وه . په هر صورت د

ليکنو دا لړۍ وغزېدل او پوره اته مياشتي د اخلاقو په نوم د استاد اسد ليکني خپرې شوې. په دې لړۍ کې يو ځنډ پېښ شو ، پوره مې نه دي په ياد چې ولې دا لړۍ پرې شوه خو دا مې په زړه دي چې د لوستونکو يو زيات شمير ليکونه را ورسېدل چې د دې لړۍ د بيا پيليدلو غوښتنه يې کول ، دا چې د يوه ځانگړي موخي لپاره دا لړۍ نه وه ځنډيدلې ، نوځکه مو زيات پام نه شو ، چې بيا يې په هماغه ډول پيل کړو، خو د دوو درو شمارو تر خپرولو وروسته د هغه مهال د جمهوري رياست د دفتر رئيس ښاغلی اسحق توخي د سلام خپلواکي خپروني مشر ښاغلی الحاج محمد جان باوري ور وغوښت او د جمهور ريس مرحوم داکتر نجيب الله دا ځانگړې غوښتنه يې ورته ويلې وه چې : د اخلاقو په نوم دا لړۍ دي دوام پيدا کړې ؛ د دې لپاره يې دا ويلي وه چې دا اخلاقو په نوم دا ليکني د ملي روغي جوړې لپاره خورا ارزښتمن تيوريک بنسټ جوړولای شي. او د ښاغلي توخي د قوله چې دا لړۍ هر وخت داکتر نجيب الله لولې او خورا زيات يې خوښوي.

د استاد اسد سره ورستۍ خاطره هم راته نه هيرېدونکې ده . په اروپاکي به مو د تليفون له لاري اړيکي درلودې، بحثونه به مو په تليفون کې سره کول، کله ناکله به د تليفون خبري هم تر ساعتونو واوښتې، او د دې تر څنگ به مو په کال کې يو ځل د جرمني د کلتوري ټولني له لوري په هغو پرتمينو سيمينارونو کې هم سره ليدل چې نوښت يې د ښاغلي زرين انځور له خوا کېدی. د دوه زره اووم کال د مارچ مياشت کې مې استاد ته د راتلو بلنه ورکړه. استاد ومنل او د اروپايي تور په څير يې خپل پروگرام تر تيب کړ ، لومړۍ بلجيم ته، بيا هلند او جرمني ته يې هم د تللو پروگرام درلود، استاد بلجيم ته را ورسيدی، او بيا هلند ته هم د ښاغلي حاجي علي محمد مجبور صاحب په ملتيا زما تر سيمي را ورسېدی. په ليدلو يې ډير خوښ شوم، د پروگرام سره سم يې يوه اونۍ زما سره په پام کې وه ، زه چې د هلند هيواد په يوه شمالي ښار آسن کې اوسيدم ، نو د همدې ښار د ميشتو افغانان په نوښت يوه غونډه د استاد د هرکلي لپاره جوړه شوه. په غونډه کې استاد د خپلو يو شمير نويو کارونو او له هغې جملې د (دوغسيانو

(په نوم د نوي رسالې د تخليق يادونه وکړه ، دا رساله چې په منظوم ډول ليکل شوې وه ، خپله استاد په همدې غونډه کې ولوستل ، هلته د ټولو افغانانو له خوا په خورا زياته ليوالتيا واورېدل شوه او هرکلی يې وشو ، دوغسيان د استاد د زندان خاطرې وې ، خو په داسې فلسفې انداز کې دا خاطرې وړاندې شوي وې ، چې لوستونکي او اورېدونکي يې اغيزمن کاوه . هلته يو شمير افغانانو د همدې اثر د خپرولو مصارف ومنل ، خو استاد ويل چې دا لا زيات کار غواړي چې پوخ شي . له بده مرغه پوه نه شوم چې هغه اثر پوخ شو که نه ، خو استاد اسد د تل لپاره زموږ له سترگو ځان پنا کړ .

استاد اسد چې په افغانستان کې و ، ويل به يې ، راځي سر ټکوني پرېږدو ، د هرې ستونزې حل ته پام وکړو ، هر ستونزه حل لري او حل يې تدبير غواړي . خو هغه ستونزه چې استاد ته د هغه د ژوند په ورستيو کې پېښه شوه ، د هغې حل د استاد له توانه وتلی و ، هغه د ژوند په ورستيو کې غمو نو داسې را تاو کړ چې د تدبير لاره ورته پاته نه شوه ، په کډوالۍ ژوند کې استاد خپل هويت غوښت ، هغه څه چې کډوال يې د کډوالۍ په پيل کې له لاسه ورکوي . استاد د خپل تير ژوند په بهير کې د کړو علمي هڅو تقدير او تحسين غوښت ، چې د خپل هيواده بيلوالي دا ناشونې کړې وه . استاد د خپلو افکارو او ارمانو د ويلو لپاره اورېدونکي غوښتل ، چې لاس رسي يې نه درلود ، هغه د خپلو افکارو د وړاندې کولو او بيا دهغود غبرگون ليوال و ، چې دا هيله يې نه پوره کېدل ، لنډه دا چې استاد د کډوالۍ ژوند دومره وځپي چې پای يې ژور ځفگان او مړينه شوه . (**انا لله انا اليه راجعون**) دعا کوم چې الله (ج) دې پر ورځميرې او فردوس جنت دې په برخه شي .

امين يا رب العالمين

د سمخو تل

نجيب منلی

سيزيف د کورينټ پاچا و. يوه ورځ يې زيووس، د خدايانو مشر، د يوې ناوړې کړنې پر مهال وليده او خبره يې افشا کړه. زيووس ورته په غوسه شو، تناتوس، د مرگ خداى، يې پسې واستاوه چې سا ترې اخلي خو سيزيف په څه چل د تناتوس لاس او پښې وټرل او بندي يې کړ. د ځمکې پر مخ مرگ نه و، ټول ژوى به تل ژوندي وو. د مرگ ختمېدلو د نړۍ نظام سره گډوډ کړ، نو زيووس د جنگ خداى، اربس، راواستاوه چې تناتوس له بنده وژغوري او سيزيف ووژني. سيزيف چې نه يې غوښتل داسې ژر مړ شي نو خپلې مېرمنې، مېروپې، ته يې وويل چې د ده مړى به نه ښخوي، د ښار په ميدان کې به يې اچوي چې سپي يې وځوري. مېروپې د خپل خاوند وصيت ټکي په ټکي بر ځای کړ. کله چې د سيزيف اروا د دوزخ اوبو ته ورغله نو د دوزخ خداى، هادېس، يې په دې قانع کړ چې هغه ښځه چې د خپل مېړه له مړي سره داسې سپک کار کوي بايد ووژل شي. هادېس ورته اجازه ورکړه چې بېرته دنيا ته راشي او کسات اخلي، سيزيف بېرته خپلې پاچاهۍ ته راغی، له مېروپې سره يې له سره د مينې ژوند شرو کړ، کسات اخيستل خو څه کوي چې حتی په جنگونو کې به هم د دښمن مخې ته نه ورته چې مړ نه شي. زيووس ورته نور هم په غوسه شو او سيزيف يې په دې محکوم کړ چې يوه غټه گټه به د غره له لمنې د غره تر څوکې رغروي خو کله چې د غره څوکې ته ورنېږدې شي گټه به بېرته لاندې ترې تولېږي او دى به بيا لگيا وي تېره به رغروي. دا کار به د وختونو تر پايه په همدې ډول روان وي.

++++

د بي بي سي ژورناليسټ له اسد اسمايي سره مرکه درلوده. ژورناليسټ وپوښتل چې فلسفه ولې په کار ده خو اسد رټ ځواب ورکړ چې فلسفه گړدسره په کار نه ده. ژورناليسټ چې ظاهراً د فلسفې ټاکو نه و، هڅه کوله چې خپله پوښتنه بېرته په يو ډول سره راجوړه کړي خو فيلسوف بيا له خپلې خبرې اووښتونکي هم نه و او په دې هم نه پوهېده چې ولې يې پر خبرو د

مقابل لوری سر نه خلاصېده. دا به د بي بي سي تر ټولو ناکامه مرکه نه وه، خو مرکه کوونکي به د خپلو پينځو دقيقو مطلب په ختمولو حتماً خپل ځان او دغه فيلسوف ته يو دوه بنکځلې کړي وي.

د ژورناليست او فيلسوف تر منځ نه پوهاوی په خپله چندان خبره نه ده چې سپری دې پرې تم شي خو دغه ناکامه مرکه د اسد اسمایي د پېژندلو له پاره يوه مناسبه دريځه ده. ژورناليست په دې فکر دی چې يو چا چې خپل ژوند يو کار ته وقف کړی وي، هغه به حتماً په دغه کار کې يوه ځکه ليدلې وي، ټولنه چې فلسفې او فيلسوف ته په دومره لوړ نظر ګوري، ضرور به يې په فلسفې او په فيلسوف کې کوم خير ليدلی وي نو ځکه له فيلسوفه د دې تمه لري چې هغه به خپل مفيديت زبات کړي. خو فيلسوف بيا موضوع ته له بلې زاوېې ګوري. هغه ځان ته ګوري، هغه خپل ژوند ته ګوري، هغه خپل چاپېريال ته ګوري او دې نتيجه ته رسېږي چې فلسفه په خپل ذات کې داسې يو څه دي چې د يو انسان فکر مشغول ساتلای شي خو که له دې وړاندې ولاړشو، په اوسنۍ نړۍ کې چې ټولنيز - سياسي ژوند پر لنډمهالو اقتصادي بنسټونو ولاړ دی، د فلسفې عملي اغيزه دومره نه ده چې د يو عادي انسان په ورځنيو ستونزو کې پرې حساب وشي. دلته فيلسوف له ژورناليست سره په يو سطح نه دی، دوه پړاوه ترې مخکې روان دی.

فلسفه ريښتيا هم همدغومره بېکاره متاع ده، لکه زموږ فيلسوف يې چې وايي او که زموږ فيلسوف له فلسفې سره کومه خاصه ستونزه لري. سيزيف ته که په سطحې نظر وګورو، د عبث خواری- تر ټولو ښه مثال دی: په زړه چاودون دومره ستره ډبره د غره سر ته ورسوه او هغه دې بېرته خپل ځای ته راشي. ستونزه په تېره کې نه ده. د هغې ماهيت دا دی چې د ځمکې د رابښکون تابع واوسي. ستونزه د تېرې په وړونکي کې هم نه ده، هغه په خپل ټول ځواک د ورسپارل شوې دندې په سرته رسولو لګيا دی. غر هم ستونزه نه لري. نو خبره چېرته ده؟ د سيزيف ګونا دا نه ده چې د مرګ خدای يې په زنځيرونو تړلی دی. د دوزخ له سمڅې په ستنه راتګ هم داسې څه نه دي چې په دومره درنده جزا دې وازري. د يونان په اسطورو کې سيزيف يوازینی انسان نه دی چې د خدايانو د تېرايستلو هڅه يې کړې ده. هغه خطا چې سيزيف يې د وختونو ترپايه کفاره ورکوي دا ده چې يو پټ واقعيت يې لومړی ميندلی دی او بيا يې افشا کړی.

هغه څه چې د نړۍ په پوهنتونونو کې د فلسفې په نامه ويل کېږي، د دنيا او ما فيها په اړه د نوو او پخوانيو پوهانو د نظرونو مجموعه ده چې فيلسوف پرې خبرې کوي، «نظر پرې ورکوي»، او د کره او نا کره جاج يې اخلي. دغه فلسفه بې گټې نه ده. د انسان ژوند د پېژندل شويو سيمو تر منځ په سپينو لارو تلل او راتلل دي. د لارو پېژندل د ژوند ستونزې هواروي او که داسې څوک وي چې ډېرې لارې ورمعلومې وي نو هغوی بيا نه يوازې له نورو انسانانو سره د سمو لارو په میندلو کې مرسته کوي، بلکې، که اړتيا يې پېښه شي، د غلو پل هم وهلاي شي او ورکې لارې هم راسپړي. د لارو لټولو او پر روغو لارو د تلو راتلو په ترڅ کې دغه لارښوونکي لارويان نوې لارې هم مومي او د بشريت له پاره د نوو پرمختگونو زمينه برابروي. دلته که د خلقت د حقيقتونو پر لور د کتلو دريځې پيدا کېږي نو ډېرې وړې او تر يوه بريده تصادفي وي.

د اوسني عصر د پوهنتونونو فلسفه هغه څه ته ډېره نېرې ده چې پخوانيو عارفانو د استدلاليانو لار بلله.

پای استدلاليان چوبين بود

پای چوبين سخت بی تمکين بود

د استدلال د لرگينو پښو يون د شاو لارو د پل کولو ځواک نه لري. د عرفان او تصوف په مرسته سالک د دنيا د ماهيت د پېژندلو له پاره د الوت هڅه کوي. عارف واقعيتونه يو يو، تار، تار نه شمېري، ټوله صحنه په يوه نظر کې را نگاري. د عارف الوت کولای شي چې د خلقت د واقعيت په اړه يو مجموعي، اجمالي تصوير ورکړي خو له مادي دنيا څخه دومره فاصله اخلي چې جزيات نه شي ليدلای. د عارف ليد که غل او مل پېژني، د انساني عدالت سره کار نه لري، پوليس ته هغه دلايل او شواهد په لاس نه ورکوي چې د غله د تېښتې مخه ونيسي.

د اپلاتون په وينا، فيلسوف هغه کس دی چې په يوه تياره سمڅه کې ناست دی، شا يې د سمڅې خولې ته ده، د سمڅې په مخ کې اور بلېږي، څوک يا څه چې د اور په مخ کې تېرېږي، سيوری يې د سمڅې د تل پر دېواله څرگندېږي او مفکر انسان گومان کوي چې واقعيت هماغه څه دي چې د ده په مخکې دي. دا د سمڅو فيلسوف کولای شي چې د سيوري په څيرلو د هغو

موجوداتو په اړه یو تصور پیدا کړي چې د اور په مخ کې تېرېږي، راتېرېږي خو د دغو موجوداتو له مخامخ لیدلو محروم دی.

د شلمې پېړۍ په پیل کې د ارواڅیړنې (سایکوانالایزس) تیوري د انسان د ادراک په اړه څو پورېز تصور وړاندې کوي چې شعوري برخه یې (هغه برخه چې فیلسوف یې مخامخ کتلای شي) تر ټولو سطحي برخه ده، ټوله لوبه د تحت الشعور او لاشعور په ډگر کې کېږي. زیځموند فروید د فرد ادراک څېړي خو په دغو تیارو کې بیا هم له یو لړ ستونزو سره مخ دی چې کارل ګوستاو یونګ د ټولنیز لاشعور مفهوم ته په مخ وړاړولو هڅه کوي چې هوارې یې کړي.

وجودي فلسفه په همدغې بوخته کې نښتې ده، د مسوولیت او ارادي خوږښت په مرسته د خلاصون په لټه کې ده.

ځوان افغان فیلسوف خپل چاپېریال ته څیر دی، کتابونه یې لوستي او ګومان کوي چې د تیارو سپړلو ته تیار دی. په همدغه مهال د ده په کور کې اوربلېږي. د لمبو نڅېدونکې رڼا د یو ثابت تصویر او د یو پایېدونکي تصور د جوړولو امکان نه ورکوي. دا هر څه خو په خپل ځای، له لمبو راوتی ښامار یې په خپله زهرجنه خوله ښاسي او هلته یې د نورو دوزخیانو سره د پل چرخي د نوو تیارو سمخو تل ته ورټېل وهي. وجودي اندېښنې او جسمي عذابونه یې دې ته اړباسي چې د خپلو تورتمونو له پاره د نوې زده کړې فلسفې لمد، دودجنه شونتۍ په لاس واخلي. اسد اسمایي له غربي فلسفې سره اشنا دی، شرقي عرفان سره روږدی دی او په خپله هم د یو دقیق نظر خاوند دی. خو دی د ژبې ستونزه لري. ده ته د فلسفې او نړۍ والو ادبي متنونو یوازې هغه برخه رسېدلې ده چې په ایران کې فارسي ته ژباړل شوي دي یا یې په کابل کې له خپلو استادانو اورېدلي دي. اسمایي د حقیقت په لټون د پرله پسۍ سمخو تل ته ورکښېوتی دی، د رڼا یاد ورسره دی او په خپل ټول فکري ځواک هڅه کوي چې که رڼا ته و نه شي وتلای، کم له کمه شاوخوا تیارې و څیړي. د فلسفې په سفر کې یې د پوهنتوني زده کړو، د خپلې پراخې مطالعې او د خپلو استادانو د لارښوونو څوري په خپله بوخته کې راخیستي دي. په روسیه کې یې د نورو زده کړو فرصت هم پیدا کړ خو نوې سمخې یې هم پر مخ خلاصې شوې.

هغه تر څه واقعیتونه چې ځینې یې د پټولو هڅه کوي او ځینې پرې د سیاسي ژمنتیا پرده غوړوي، د نوي عصر سیزیف دې ته اړباسي چې د شعوري درک دروند پټی د ژوند پر ستغو

پېچومو وخبږوي او دا تجربه هره ورځ، هره شېبه، د سا له اخیستلو سره تکرار کړي. دا
فیلسوف مجبور دی چې فلسفې ته هم د شک په سترګه وګوري.

پوهندوی آصف بهاند

یواسد ، یولیونی

یوفلسفي، یوآسمایي

د ۲۰۰۹ م کال د جولای پړاو و مه نیټه د پاریس په وخت د ورځې دولس او پنځه پنځوس دقیقې استاد اسد آسمایي په خپل استوګنځي کې په داسې حال کې بې هوشه پیدا شوی چې لاسونه او مخ یې شنه شوي وو او سا یې نه شوه ایستلای. روغتون ته له لیږدولو وروسته، د آکسیجن دستگاه په مرسته یې یو څه تنفس کړی، د لاسونو او مخ شین واله یې ورک شوي او وجود یې بیرته تودوخه پیدا کړې ده؛ خو په خواشینۍ سره چې د ۲۰۰۹ م کال د جولای پر اتمه دسهار په څلور بجو او شپږ دقیقو وروسته د پیر علمي فرهنگي دوستان یې د ویر پر تفر کینول.

تر هغه ځایه چې زما ژوند او خاطراتوله ده سره تړاو درلود او زما حافظه له ما سره یاري کوي، داوس له پاره به زه دده دمرګ د ویرتسلا ددغوتورو او خاطراتوپه لیکلو وکړم:

د افغاني فرهنگ دخزان وهلي بن یوه بله پاڼه ژپړه شوه او ورژیده، یوه بله څانګه یې ماته شوه. دا ځل یې له موږ څخه زموږ لیونی فلسفي یوور، دا ځل یې د افغانستان د اوسني فلسفي تفکر دریمه لویه سټه وچه کړه او دنامرادې زمانې نامرادو بادونو، له بیخه وایسته. دافغانستان دمعاصر فلسفي تفکر لارویانو او مینه والولا د ځانځاني بڼا مار د خاوند ستر فیلسوف پوهاند دوکتور بهالدین مجروح او دوکتور غلام غوث شجاعی غم ژاړه، چې د فلسفي امید دریم ور یې هم پر مخ وتړل شو. مجروح خو بڼامارانو وچپچه او مخامخ یې دخپل استوګنځي په انګړ کې په وینو لیت پیت کړ او شالیلی ګانې یې څیرې ګریوانونه په تمه کینولې؛ او شجاعی خو پنخوا تر مجروح د وخت لیوانودارلی او دنیستی. کندي ته لیږلی و.

خو زموږ لیونی فلسفي یې داسې واخیست چې لکه د چا خبره وینه یې هم تویې نه شوه، ریښتیا دده په وجود کې وینه چیرته وه چې تویې شوې وای، او داسې یې رانه واخست چې په زرګونو زړونه یې په وینو او اوبڼکو کې ولمبول.

هو کي! اسد يادوم، آسمايي اسد، فلسفي اسد، ليوني اسد ((که ليوني يې زما يار يې)) هر څوک چې
هر څه وايي، ودې وايي، زه په زغرده وایم هرڅه چې و، زما یارو:

زما دمرکزي لیلې دکوتې یار،

زما دتورو شپو دمرکو یار،

زما دټوکو ټکالو یار،

زما داستادی-د دورې دهمکاری- یار،

زما دماستری-د دورې دزدکرواستاد اویار،

زما دمهاجرت دترڅو ورځو، ترڅو ساعتونو او ترڅو شیبو یاراو زما...

ډیرې اوږدې لارې به یې ماته دراتگ په هیله شاته پریښودې او په سترو قدمونو به له فرانسې نه، له
پاریس نه تر ډنمارکه پورې ځان راوړساره او راته و به یې ویل: ((دا دی راغلم، اوس به مې دمه
جوړه شي)).

زما دمهاجرتونو دتيلفونونو یار چې ساعتونه به دده مرکې نه خلاصیدې. هرکله به مو په مورنۍ ژبه
پښتو خبرې کولې، ښه به یو دبل په خبرو پوهیدو، خو څه داسې پوښتنې او ستونزې به مو په خبرو
کې را پیدا شوې چې ده به ناڅاپه راته وویل: ښه فکر وکړه! ته زما په خبرو پوه نه شوې. ده په
همدې خبرو او مرکو کې هم فلسفه ورکړله او فلسفي پوښتنې به یې کولې:

— دا ژوند څه مانا لري؟

— سقراط ولې د زهر جام پر سر واراوه؟

— سقراط ولې خپلې خبرې او افکار په لیکلې بڼه پرې نه ښودل او وروسته تر ده، دده شاگردانو
قلمونه پسې راواخستل؟

— ولې سارتر ځان وواژه؟

— ولې صادق هدايت ځان وواژه؟

— ولې؟ ولې؟ ولې؟ او...

ما به ورته وخنډل، خبره به مې په بله خوا واړوله او دغدر په ډول به مې د خوشال بابا ږیره ورته ونيوله:

((خو دې توان رسي په لوی دریاب کې گرځه

په ویا له کې دې زوال وینم نهنگه))

ماته په دقیق ډول د استاد اسد آسمایي دزیریدو نیټه نه ده مالومه. نه ده په خپله څه راته ویلي، نه مې په کوم بل ځای کې دده یا دبل چا له قلمه څه لوستلي دي. له خپلو خبرو یې هم داسې ښکاریدل چې دزیریدو اصلي نیټه یې چا نه ده لیکلې، اما په اټکلي ډول یې راته ویلي و چې دی څومره کلن دی. مډیا چې دمرگ په ورځ ۵۶ کلن ښودلی دی، دا هم په اغلب گومان اټکلي نیټه ده. ده په ماسکو کې دخپل تحصیل دوخت یوه ریښتینې خاطره چې هغه دټوکې په بڼه ده او دده دزیریدو اټکلي توب ثابتوي، داسې بیانوله:

چیرته په کوم رسمي دفتر کې پوښتنه رانه وشوه چې د زیریدو ورځ دې وښه!

ما وخنډل. مقابل لوري پوښتنه وکړه:

بیا ولې خاندې؟

کوربانه!

په دې خاندې چې ماته یې کال نه ده مالوم، ته یې د ورځې پوښتنه کوي.

ده ته هر څه پوچ او بې مانا وو. ژوند کوم ارزښت نه ورته درلود. هر څه یې د فلسفې په تله کې تلل. ډیرو لږو خلکو سره یې خبرې راتلې؛ خوچا سره چې غږیده نو بیا به ډیر صمیمي او بې تکلفه و. ډیر علمي او فلسفي مطالب به یې هم د ټوکو په جامه کې ویل. خپلو هم ردیفانو او ملگرو سره به

بې هر کله ټوکې کولې. ښايي دا ټوکې يې له خپل پلار نه په ارث وړې وې. يو وارې ما داسې وليدل چې له خپل پلار سره يې هم ټوکې کولې.

ډير خلې به دى زموږ کور ته راته، او کله کله به زه ددوى کورته چې د کابل د پلچرخي په سيمه کې د حربي پوهنتون نه لاندې د گل باز په کلي کې و، ورتلم. دوى هلته د کابل سيند پر غاړه يوه کلا او يوه لويه باغچه درلوده. دده له لارې، دده له کورنۍ سره بلد شوى وم. پلار يې غلام دستگير خان نومیده؛ خو ده به لا لا جان ورت ويلې، ما هم دده له خولې لا لا جان با له.

د اسد دغیر معمولي کارونو په لړ کې يو غير معمولي کار دا و چې پلار سره يې هم رابطه غير معمولي وه. دوى دواړه په غير معمولي ډول يو بل ته گران وو. غير معمولي ناسته پاسته او ټوکې به يې کولې. لکه دوه زاپه اوسره گران ملگري داسې وو.

يوه ورځ زه او استاد اسد له ښار نه د پلچرخي د گلابز کلي ته وخوځيدو. له رسيدو سره سم که گورو چې کوټه له ميلمنو ډکه ده. څه وطني غوندي خلک وو. زه خو د هغو له پاره پردى او نا پيژندلى وم؛ خو د استاد اسد له خبرو او حرکاتو ميلمانه پوه شول، چې دى د کور غړى دى، خو نه يې پيژانده چې د غلام دستگير خان زوى دى. له ستړي مه شي وروسته کيناستو. د پاڅه عمر يو تن چې ډيره يې سره کړې وه، اسد ته يې مخ ورواړاوه، ورته وې ويل:

— ومې نه پيژاندي؟

— زما نوم اسد دى.

— د زير ډيري تنده ماته نه شوه. دخپلو پوښتنولۍ يې اوږده کړه، وې پوښتل:

— پلار دې؟

— هغه مې شوى دى.

سمد لاسه زير ډيري نورو ته مخ ورواړاوه، وې ويل: يو لاس به پورته کړو.

لالا جان چې په باغچه کې اوبه لگولې، د دوا په پای کې راوړسید او د خلاصې کړکۍ له خولې نه یې پوښتنه وکړه:

بیا د چا دوا ده؟

لیوني اسد پلار ته مخ ورواړاوه ورته وې ویل:

دا دی چې بیا گڼله ونه کړې، په خپلو سترگو دې ولیدل چې دوا مې دې واخسته، چې بیا گڼله ونه کړې. حاضرینو یو بل ته په تعجب وکتل او په سترگو کې یې لالاجان ته څه وویل.

د استاد اسد له مړینې یو کال وړاندې غلام دستگیر لالاجان پور پرې کړ. اسد خپله له پاریس نه تیلیفون راته کړی و. په پیل کې مې پوښتنه ترې وکړه:

میرمن دې؟

ښه ده.

زوی دې؟

ښه دی.

ته خپله؟

دځان په باب یې د ښه توب او یا بد توب ځواب رانه کړ.

د لالا جان پوښتنه نه مې ورنه وکړه، ژور سوړ اسویلی یې ویسته، وې ویل:

کوربانه! لالا جان هم لاړ.

زه چې دعادت له مخې دمړي د خبر په اوریدو ډیر ژر غمجن کیږم، غمجن شوم. د لالا جان دژوند څه سړې تودې چې ما لیدلې اوریدلې وې، په یوه گڼۍ کې مې تر سترگو تیرې شوې. دده

ورين تندۍ، دده خبرې او خاطرات او دده ټوكې ټكالي مې لكه برينسنا د ذهن په آسمان كې وزغليدې.

د اسد استدلال هم فلسفي و. كله به چې ده استدلال كاوه، دخپلو خبرو د ثبوت له پاره به يې دسترو فيلسوفانو په خبرو تكيه كوله، ډير صميمي او مهربانه و، حاكمانه نه غږيده، په خبرو كې يې حقيقت او صميميت له ورايه بنسكاريده.

د استاد اسد دژوند او افكارو په برخه كې بل دپام وړ ټكي دا و چې دژوند په ټولو برخو كې دافراط او تفريط پلوي نه و. پرته له يوې لارې، نورو ټولو لارو كې منځ لارې او معتدل و. كله به چې له يوې خبرې سره مخالف و، مخامخ يې نه ردوله. له يوې ترخې مانا لرونكې خندا سره به يې وويل:

بنه ده كوربانه.

دده د ((بنه ده كوربانه)) په مانا باندې ډير لږ كسان پوهيدل، چې د استاد مقصد نه ويل دي، ورپسې به يې وويل: ((نه افراط، نه تفريط، طلايي منځ لاره))

استاد اسد آسماني ژوند او نړۍ ته په بل نظر كتل، دده نظر له نورو سره په توپير كې و. ده ځان ته ځانگړې ديد، نظريه او لاره درلوده. ده هر څه له خپلو سترگو او خپلو عينكو نه كتل او هر څه يې دخپلو افكارو په تله كې تلل او دا ديد دده ديد و، هغه فلسفي ديد و، آسماني ديد و او اسدي ديد و. استاد اسد له ډيرو ايزمونو سره آشنايي درلوده او تدريسول يې؛ خو په يوه پورې يې هم تړاو نه درلود او له هغو نه يې پيروي نه كوله. دى يو ليبرال انسان و.

د استاد اسد په عيني ژوندانه كې يو حقيقت دا هم و چې كه چا دده دخبرو د اوريدو او پوهيدو تمه درلوده، بايد دمطالعې يو قوي بگروند يې درلودلاى وای. هغه ترمينالوژي چې ده په خپلو خبرو كې كاروله، دهغې دپوهيدنې له پاره دمطالعې دغه قوي بگروند ډير ضروري و.

په استدلال كې دلوى لاس خاوند و. په معجزه اي ډول يې خلك قانع كول. كه به څوك نه پوهيدل او نه قانع كيدل، نو ده به ورته وويل: بنه ده، څه چې ته وايي، هغه سمه ده.

د استاد اسد آسمایي شخصیت نه قانع کیدونکی، سرکشه، پلټونکی او یاغي شخصیت و. هغه بغاوت چې مجروح په ځانځاني بنامار کې پیل کړی و، اسد گام په گام تعقیب او پر هماغه پله روان و او دغه بغاوت ته یې عملي جامه وراغوسته.

لیونی اسد دهیڅ ډول ټولنیز او رسمي قانون پرواگیر نه و. هغه څه چې به دده په فکر او طبع برابر و، دی به یې قانع کاوه؛ منل به یې او کول به یې. د نور څه پرواگیر نه و. د چا د خندا او ښه ویل، بد ویل خیال یې نه ساته او غیر معمولي کارونه یې ډیر کول. دهمدې دلایلو پر اساس زموږ د پوهنتوني یارانو کومه کړۍ چې وه، هغو به لیونی اسد باله. لیونی اسد زموږ په یارانو کې عامه او منلې خبره وه او ده ته هم یو ښکاره حقیقت و، په ځان یې هم بده نه لگوله.

۱۹۹۲ م کال د مارچ وروستی. شپې ورځې وې، زه د جهادي او ټوپکي زورواکۍ څخه د خلا صیدو په خاطر دخپلې ځالې او وطن پرېښودو ته اړ شوم او د خپلې کورنۍ له نهو غړو سره د پېښور په لوري روان وم. لیونی اسد ته ورغلم، ورته ومې ویل:

اسد گله!

که کولای شې ووزه. زه روان یم، که بیا مو دیدن ونه شواو...

ده د وتلو اقتصادي توان نه درلود، د ترڅپې خندا په ملتیا یې راته وویل: دا دومره موده مو چې سره ولیدل، څه گټه مو وکړه... بیا یې ور زیاته کړه: تاسو ماته د لیوني خطاب کوئ، مگر لیونیان تاسو یاستی. ما و پوښته څنگه؟ ده وویل:

د افغانستان ددې ډرامې د لیدلو له پاره بهرنیان په زرگونو ډالر لگوي او لیدلو ته یې راځي، زه چې تیار همدلته یم، پرته له مصرف نه یې ونه گورم.

اسد به ډیر پیچلي مسایل هم په ساده او روانه ژبه سره شل. د جبر او اختار مسأله یوه پیچلې مسأله ده. انسان د طبیعت په مقابل کې څومره مجبور دی څومره مختار، انسان د ټولنې په مقابل کې څومره مجبور دی څومره مختار، انسان د خپلې کورنۍ په مقابل کې څومره مجبور دی څومره

مختار او... ده به دا مسایل په روانه او ساده ژبه داسې توضیح کول چې مخا طب به یې له ورايه پوه کاوه. دغه جبر او اختیار به یې په خپل سبک او انداز بیان او کله ناکله به یې راته وویل:

کوربانه!

کاشکې دا خلک پوهیدلای چې دوی څومره مجبور دي.

د استاد مجروح او استاد شجاعی لاره او افکار یې خوښول او دا خبره یې ماته په وار وار په کابل او اروپا کې کړې وه:

استاد مجروح او استاد شجاعی زما په خبرو او مقصد پوهیدل، دوی ټول غوږ، غوږ وو. او بیا به یې له یو سارپه اوسیلې سره د خوشال بابا دا بیت پر ژبه راغی:

چیرته پسې درومم، په کوم لوري به یې مومم

ورکه مونده نه شي، بې رهبره بې سراغه

کله کله به په سوچونو کې ډیر ژور ډوب شو او یوه ټکي ته به یې په څیر کتل. که چا به د سوچونو د دلیل پوښتنه ځینې وکړه، یو خندونکی، حیرانونکی ځواب به یې ورکړ، چې دده د سوچونو او عیني ژوندانه ښکارندوی به و. یوه ورځ مې دهمدې سوچونو لړۍ ور وشلوله، ومې پوښته:

— په څه چرت کې لارې؟

دخپل کور چرت وړی وم.

استاد اسد په تهیه مسکن کې کور درلود. وروسته له هغه چې دی له خپلې کورنۍ سره د کابل پریښودلو ته اړ شو، کور په یوه وخت کې دوو ټوپکیانو ولجه کړی و. دې ټوپکیانو به هر کله د کور د ملکیت پر سر دعوا کوله. ده دخپل کور دهمدې مسالې په اړوند زیاته کړه:

زه اوس له كوره ورتير يم، هغوی كه زما دكور پرسر دشخړې په ترڅ كې يو بل سره ووژني، مقامات به ما ټينگ نيسي چې قتل ستا په كور كې شوی دی، ته به يې ځواب وايي.

د استاد اسد د ژوند بله پرده، دده زنداني كيدل دي. دی درې ځلې زنداني شوی او دا درې سره كيسې يې ماته تيرې كړي دي. له دې درې ځلې بندي كيدو سره سره يې، خوله نه پټوله. حقايق يې ويل او د حقايقو د بيان له پاره بيا هم د زندان پروا كير نه و.

دا فلسفي حقيقت يې بنيادي ډيرو لږو كسانو ته څرگند وي چې ده حقيقتاً ځان په آزاده دنيا كې بندي او زنداني ګاڼه او ويل به يې: ((دا جهان ډير تنګ دی)) .

استاد اسد لوړې زده كړې د ماسترۍ تر درجې د ماسكو په ډير مشهور پوهنتون (ام — ګا — او) كې پای ته رسولې وې. تحصيلي بورس ده ته دوخت مقاماتو د ده استعداد او لياقت په خاطر نه و ورکړی، بلکې د اسد ځينو زړه سواندو دوستانو چې دهغه وخت په دولت كې يې واک درلود او خبره يې منل كيده، دا پريكړه كړې وه چې اسد بايد له افغانستانه ووزي او تر ټولو ښه لاره يې تحصيلي بورس دی. دده همدې دوستانو استخباراتي مقاماتو ته ويلي وو چې اسد ښه سپری دی، خو دده خوله چا تړلی شوه. داسې وخت هم راغی چې دده د زغردو اولوڅو خبرو په وجه، بيا د ده نوم په تورلست كې وليکل شو. دا داسد دخولې خبره ده چې ما ته يې كړې ده:

يوه ورځ ځينې دوستان كور ته راغلل، راته وې ويل: هلکه! ته نه منع كېږي، دا دې پاسپورت، ويزه او ټكټ، چټك ماسكو ته ځه. دده دوستان پوه شوي وو چې دلوشې ژبې او حقيقت ويلو په وجه به يا اسد تلف شي او يا به بيا زندان ته روان وي. دی بهر ته ولاړ او په لوړه سويه يې ديپلوم راوړ. هغه پوهنتون چې ده زده كړې په كې كړې وې، د لوړو تحصيلاتو وړانديز هم ورته كړی و، خو د كابل مقاماتو دهغوی په ځواب كې ليكلي و چې په كابل كې اسد ته اړتيا ده، بايد كابل ته راشي. كابل ته راغی او په علمي كدر كې ومنل شو، خو څه موده وروسته عسکرۍ ته سوق كړای شو، بيا هم دده هم هغو دوستانو چې مخكې يې يادونه وشوه، وساته او په علمي كدر كې يې خپل كار ته دوام وركړ.

استاد اسد ماته مخامخ تدريس نه دی كړی، خو ما يې له مطالعې او علمي ذخيرې نه ډيره استفاده كړې ده. كله چې ما له يوې ډلې استادانو سره د كابل پوهنتون د ادبياتو په پوهنځي كې د ماسترۍ

پروگرام پر مخ بیوه، یو روس پوهاند موږ ته د فلسفې تدریس کاوه، استاد اسد یې د لکچرونو ژباړه کوله، روس پوهاند به چې هر څه ویل، استاد اسد به دهغه په خبرو دوه درې چنده اضافه کوله او موضوع به یې نوره هم په افغاني سبک روښانه کوله. یوه ورځ داسې هم وشول چې روس پوهاند دشکایت په ډول استاد اسد ته وویل: هغه څه چې زه په دوو دقیقو کې وایم، دهغه ژباړه ته په اتو یا لسو دقیقو کې کوې... استاد اسد یوازې موسکې شو او نور یې څه ونه ویل.

د استاد اسد ادبیات خوښیدل، د نړۍ د ادبیاتو شهکارونه یې لوستي و او هغه یې هم په فلسفي عینکو لوستي وو. له عاشقانه اشعارو او موسیقي سره یې مینه درلوده، خو له عاشقانه هغو نه یې زیات خمريه او فلسفي اشعار خوښیدل. دخوشال بابا رندي او خمريه اشعار یې خوښیدل، دخیام اشعار یې ډیر خوښول، دحافظ شیرازي ځینې شاه بیتونه یې د خبرو په ترڅ کې تکرارول او کله کله به یې دنږدې یارانو په تودو بحثونو کې دمولا نا دا بیت پر له پسې تکرار اوه:

هر که او بیدار تر، پردرد تر

هر که او آگاه تر، رخ زرد تر

افغانستان خو هیڅکله له اړو دوږ نه خلاص نه وي، خو کله چې ټوپکي ناتار برقرار شو، د افغاني ټولنې اړو دوږ نور هم پسې زیات شو، گڼ شمیر خلک له دې اړو دوږ څخه په تینښته شول، خو استاد اسد لا ((لکه ونه مستقیم په خپل مکان...)) و. په دې وخت کې استاد اسد ((دادیانو تاریخ)) په نامه کوم مضمون تدریس اوه. کله یې چې د عیسویت د تاریخ په باب په کوم ټولگي کې لکچر ورکړی و، بیا نوداسلامي جهادي رژیم مقاماتو پسې اخیستی و چې ولې د عیسویت تبلیغ کوي او ښه یې په عذاب کړی و. کله چې یې ماته په اروپا کې دا کیسه تیروله، دخندا په ترڅ کې مې ورته وویل: بچو مزې دې کړي دي، او بیا مې د شعر توره ورته راواخسته او د ډاډینې له پاره مې دکاروان صاحب دا بیت ورته واوراوه:

((وخت به راځي چې غاښ دزهرو به ښامار نه لري

مجنون به گڅځي مستانه ملا به دارنه لري))

خو داستاد اسد په ژوندینې داوخت رانغی او له بده مرغه چې ملا هماغسې مستانه گرځي او فلسفي مجنون دخپلو فلسفي افکارو او دزمانې د ناکړدو په تارونو زندگی شو.

او بیا آسمان وریځ شو، وغرمبید، داسې وغرمبید چې غرونه او رغونه یې ښورول. نه یې واوره واوروله نه ږلې، نه کوم تند باران وورید او نه نرم باران. دا وار ته د تالندې او برینسنا په لړ کې د وریځو له منځ نه سپین اوبن رابښکاره شو، خلکو ویل خدایه خیر کړې، ((بیا به وارکا په کوم غولي وارد چا دی))، اسد غږ وکړ: دا زما دی، دازما وار دی. او په پای کې دا وار پر ده راغی، پر آسمایي راغی، پر لیوني راغی.

سپین اوبن راغی، دده داستوگنځي مخې ته ودرید، په گوندو شو. اسد په آسانی، په نرمۍ، په خوشالۍ، په خپله خوښه ورباندې سپور شو. اوبن بیرته ودرید، په سوچ کې شو، څه یې ونه ویل، سر یې وښور او وه، وڅوئید او دتوروسپینو وریځو په منځ کې زموږ له سترگو نهام شو...

او زموږ دمرکو لیونی، زموږ د فلسفو لیونی، زموږ دغرونو آسمایي لیونی، زموږ دیارانې لیونی او زموږ اسد یې دتل له پاره له موږ څخه جلا کړ، او په دې ډول یو ستر انسان دمخکې له مخ کم شو.

او دا دی دتگ وخت دی

موږ هر یو په خپله منځه ځو

زه دمرک په لوري،

تاسو د ژوند پر خوا!

کومه لار ښه ده؟

یوازې خدای پوهیږي...

سقراط

روح دې يې بناد وي

داوس له پاره همدومره

آصف بهاند

۲۰۰۹ - ۰۷ - ۱۳

او آسمایی هم آسماني شو ...

نوح اندر بادیه کشتی بساخت - صد مثل گو از پی تسخر بتاخت

دریابانی که چاه آب نیست - می کند کشتی چه نادان ابلهست

آن یکی میگفت ای کشتی بتاز - وان یکی می گفت پرش هم بساز

او همی گفت این بفرمان خداست - این بچرسکها نخواهد گشت کاست

مثنوی معنوی ص ۵۲۱

یوله هغو ځوانو نومیالیو پوهانوڅخه چې موږ ونه پېژاند او د ماتې لیندۍ له شسته مو پرموڅه او هدف ونه لگید ، هغه هم دکابل پوهنتون د فلسفې څانگې نیمه خوا استاد ارواښاد اسد آسمایی و چې د ۲۰۰۹ کال د جولای په (۸) یې له دغې نړۍ څخه سترگې پټې کړې . زما او اسد پېژندگلوي په کابل پوهنتون کې د محصلۍ له

شپوورځوڅخه وه ، موږ په يوه کال پوهنتون ته راغلو او په يوه کال له هغه فارغ شو ،
 دهيواد دروېښانفکري غورځنگ دکاروان ملگري وو او له يوه او بل سره مو په ډيرو
 برخو کې ورته موخې او مرامونه درلودل ، يوازې يوڅه چې په پيل کې زما اوده
 ترمنځ دتوپير لامل کيدل ، هغه د زده کړې پرمهال دده ژور فلسفې درک و چې له
 موږ ادب زده کړو سره به په ټکر کې واقع کيده ، او ويل به يې چې : ((زه په
 خيالي شيانو ډير باورمن نه يم)) ، خو څومره يې چې فلسفې پوهه پنځيده اوله هغې
 سره يې د روانپوهنې مزه هم وڅکله نو بيا يې خپله پورتنې خبره هم سمه کړه او
 دخيال په نړۍ کې دخپلې فلسفې ورکې په لټه کې شو . ځان په عملي او نظري توگه
 درېښتياينې درشل ته واچاوه او په دغه برخه کې يې دخپلو نومياليو استادانو پوهاند
 بهاولدين مجروح او ډاکتر غلام غوث شجاعی لاره په پوره ځيرکتيا سره ان دمرگ
 تړپولې وڅارله ، شجاعی سقراطي لاروی شو ، زندان ته لاړ او له هغه وروسته
 دشهادت جام پرسرواړاوه ، مجروح مهاجر شو او پرمهاجرت کې يې سقراطي پيغام
 پورته کړ او شهيد شو او اسد هم په مجروح پسې لاړ او هلته لکه چې د ايران نامتو
 ليکوال صادق هدايت هرڅه د وړوکو تماشه وبلل اوله ځان سره يې هغه زموږ
 دشاعر خبره پريکړه وکړه چې : نه ارزي په دې چې ځوانی خاورې کړې ... په ابدی
 آرامي باندې په هغه شان چې ده ته پېښه شوه آرام شو .

آسمایی دوخت شوري ته لاړ او هلته يې خپله ماستري په خپله اړونده څانگه کې
 واخيسته اوله ځانگړي درک او تجربې سره هيواد ته راستون شو او په خپل مسلک
 کې دکابل پوهنتون له ښوځوانو استادانو څخه يو شو . دنوې فلسفې په رڼاکې يې په
 خپلو څيړنو او ليکنو باندې لاس پورې کړ ، په پښتو اودري ژبو يې ليکنې پيل کړې او
 ددغو ژبو دمعاصرو او کلاسيکو آثارو په پيژندگلوی باندې له فلسفې پلوه بوخت
 شو او هغه يې په رښتياهم دنوي فلسفې ميتود په رڼاکې وڅيړل او يوه برخه داسې
 خبرې يې ددغو کلاسيکو وياړونو په اړه ترخوله راووتې چې گړد سره جالبې ، نوې

او دپاملرنې وړوې. دده دایوه خبره ډیره جالبه وه چې ویل به یې : ((موږ ترخارجیانو دخپل ژوند ، ادب ، فرهنگ او اخلاقیاتو په اړه ښه پوهیږو خوله بده مرغه چې ترڅو موږ ته زموږ دافکارو په اړه خارجیان څه وانه وایې پرخپل ځان مو باورنه راځی ...))

آسمایی په دغه برخه کې په دې باور و چې پر ځان ډاډد کرکتر ټولو لوړه وړتیا ده چې باید په خپله یې په کرکتر کې ولټووو. ده به ویل چې دمولا نا او خوشال دپیژندنې لپاره باید که مولانا او خوشال خان کیدای نه شو نو باید چې رښتینې پیرو اوڅیرک مینه وال خو یې شو...

هغه دهمدغه آر په رڼا کې دخپلو وینو او څیړنو تگلاره پیل کړه او په پوره صداقت سره یې هغه وڅارله. په ډیر لږ وخت کې هغه په افغانی فرهنگي او علمي ټولنو کې دنظر او صلاحیت دځاوندانو په ډله کې راځی او په هغه دریځ کې یې ځان ودراره چې دهر دوست او ملگري او شاگرد لپاره یې دتسل اودمه ځای ښه غوره کړه . آسمایی بیلگه ییز استاد اوفیلسوف و، زه پوره باور لرم چې یوزیات شمیریارانود آسمایی له علمی سخاخنه دهغه دې پروایی او یوشمیر نورو ناچار یو له امله دخپلې ځان ښودنې په ترڅ کې ښایسته گټه پورته کړې ده چې مثالونه یې لږ نه دي .خوله بده مرغه چې دی له موږه نا سپرلی او نا لیدلی په رڼا ورځ له لاسه ووت او دادی نن یې پرویر باندې له ولسمشره تر کشره پورې د تش په نامه پیغامونو په ترڅ کې تمساحی او ښکې لکه چې په نورو ویارونو او پوهانو مو توی کړې وې په ده هم توی کړې ، په داسې حال کې چې نن سبا په هیواد کې د سلو نارواوو لپاره د رواکیدو لارې چا رې جوړېږی خود سترگورو کسانو او پوهانو دنومونو په اورید و سره غوږونه کاڼه اچول کیږي همداده چې دوی یې باید قاتلان هم وبلل شي او اسد آسمایی هم یوله هغو څخه و چې که چا زړه پرې سوځولی وای او لاره یې ورته برابره کړې وه

هغه ډیرڅه ، ددغه سوځیدلی او معامله شوي هیواد دځوان نسل لپاره ترسره کولای شول چې له بده مرغه نه شول ... په هرډول ،

آسمایی دځانگړي منطق او پیاوړي استدلال خاوند استاد و ، ده له معاصرو نړیوالو فلسفې ښوونځیو او دهغو له اصولو څخه ځانگړی درک درلود ، هغو ته یې په انتقادي نظر کتل او هغه یې په ځانگړي انتقادي لید سره دخپل ټولنیز او انفرادی تفکر په شرقی تله کې تلل او عملی کول ، دده له لویو ځانگړنو څخه یوه داهم وه چې تل به یې داوسنیو لویدیزو سړسري پرمختگونو سټه په شرقی فلسفه او شعوري وړتیا کې لټوله . دی د کانټ ، ولټیر ، روسو ، فروید ، کافکا ، هگل ، تولستوی ، اندري ژید ، زولا ، مارکس ، ماو لینین او نورو په نظریاتو باندې د زړه له کومي پوهیده ، خو په مقابل کې یې دده لپاره تربادشوو نومیالیو دمخه نور پیاوړي نومیالی لکه کنفوسیوس ، زردنست ، بودا ، فارابی ، ابن سینا ، مولانا ، رازی ، روشن ، خوشال او په سلگونو نور هم له نظره نه لویدل ، په دې چې **دده په نظر وروستی وړاندې او وړاندې وروستي دي ...**

آسمایی نږدې یو یونیم کال دمخه خپله یوه منظومه ماته راو لېږله ، دغه منظومه په یوه ځانگړي فلسفې لید لیکله شوې ده ، او په هغه کې یې د شکل له مخې هغه تگلاره په پام کې نیولې لکه چې ارواښاده مجروح هغه راپیل کړې وه ، خو دده له قوله چې دمنځپانگې له پلوه دایو نوی انځوردی چې دخپل وخت هنداره له ځان سره لري ...

آسمایی دډیرو ویلو لایق دی او ډیرڅه پرې لیکل کیدای شی ، چې که توفیق رفیق شو ، زما په ګډون هغه ډیریاران درلودل ، چې باور دی ډیرڅه به پرې ولیکي :

اوپه پای کې باید داهم ووايم چې : آسمایی ترکومه ځایه چې ما پیژانده دخپل ژوند په اوږدو کې په دغه ټکی باورمن واو دایې د ژوند عملی تگلاره وه لکه چې مهاتما

ګاندي به ويل :

— که دیوه لیوني سړي په ګولی باندې ووژل شم ، زه باید په هغه شیبه کې وخاندم .
په هغه حال کې به په ما کې هیڅ ډول قهر نه وي، خدای به زما په زړه او شونډو باندې
وی.خو ته له ماسره یوه ژمنه وکړه چې : که داسې څه واقع شي چې یوه اوښکه دهم
توې نه کړې .

اروا یې ښاده ، کورنې ته یې د زړه صبر له پاکه خدایه غواړم ...

د ۲۰۰۹ کال د جولای ۱۶

پروفیسور عیدالخالق رشید — نوی ډیلی ، هند

وروستی فیلسوف : عبدالغفور لېوال

د ۲۰۰۹ کال د جولای اتم مېنځ:

سترې ستومانه، د هوټل ۴۱۳نومره کوټې ته ننوتم، له دوبي څخه د جاپان تر ساپورو
ښار پورې د الوتکې اوږده مزله خپلې وم، تر لږ ځای پر ځای کېدو وروسته مې
کمپیوټر چالان کړ، ایمیلونه او بیا خبرې پانې ...
د کومې پښتو ویبپاڼې پر وچویلې لیکل شوي وو : « افغان فیلسوف اسد اسمایي وفات

شو . . . » نه پوهېږم چې ټول خبر مې څنگه ولوست، خو د څو شیبو لپاره مې د کمپیوټر پردې ته څیر څیر کتل.

استاد اسد زما لپاره یو «فکر» دی، له نړۍ، هستۍ، انسانیت، پوهې او فلسفې څخه یو ګډوله (ممزوج) فکر، دا به زما لپاره لا د تحمل وړ وای، چې ښه دوست، استاد او مهربانه انسان مو له لاسه ورکاوه، خو دا راته د تحمل وړ نه و او نه دی، چې هغه فکر مې مړ شوی لیده، چې ما ډېر څه ترې اخیستي وو.

د کمپیوټر پرده د کوم مسیح راتلو وڅوڅوله او زما هم ځانته پام شو. خبر همداسې و، استاد اسد آسمایي په فرانسه کې ژوند پریښی و، څو ویپیانو یې خبر خپور کړی و، ځینو دوستانو او فرهنګیانو پرې غمرازي هم ښوولې وه، خو د استاد اسد لپاره دا هر څه، نه پوهېږم د هغه لپاره دا وړ څېړونه څنگه ښکارېدل؟ ځکه هغه د ژوند و مرګ په اړه کاملاً متفاوت نظریات درلودل، د هغه لپاره «مرګ» ډېره ویروونکې او لویه پېښه نه وه، د هغه لپاره ژوند د تراژیدۍ د استمرار مانا درلوده.

د استاد اسد له مړینې سره د هغه یوه خبره را په یاد شوه او یو ځل بیا راته ثابته هم شوه. دا د استاد اسد خبره وه چې «مرګ» د مړه شوي کس لپاره غمیزه (تراژیدي) نه ده، بلکې مرګ د هغه چا لپاره مستمره تراژیدي ده، چې په «مړه شوي» کس پسې ځوریږي. هو د استاد اسد مرګ دده لپاره نه، بلکې د فوزیه آسمایي (د هغه میرمن) او میلاد آسمایي (د هغه یوازینی زوی) لپاره، د کابل پوهنتون لپاره، د افغانستان لپاره او د افغاني فرهنګ لپاره تراژیدي ده، ځکه موږ اوس پوهېږو، چې د هغه له مړینې سره د افغانستان د فلسفې او ارواپوهنې وروستۍ مطرح څېره هم ولاړه او اوس نو تر ارواښاد استاد مجروح او استاد اسد وروسته څوک د پوهې دغه ځانګړي، خو ښکلي لیونتوب ته نه شي رسیدلای.

استاد اسد څوک و؟

استاد اسد نیمه پېړۍ او څو کاله پخوا د پکتیا ولایت په زرمټ کې زیږیدلی و، په پکتیا

او کابل کې یې ښوونځی او بیا پوهنځی لوستی و، د لوړو زده کړو لیکه یې د ماسکو تر دولتي پوهنتون (امگاوو) پورې غځیدلې وه. څه موده د سیاسي تاوتریخوالو او کړاوونو له امله ځورول شوی هم و، خو ډېره موده یې په کابل پوهنتون کې د فلسفې په تدریس او د افغانستان د لیکوالو په انجمن کې د ادبیاتو، ارواپوهنې او فلسفې ترمنځ په پولو کې د لیکلو په سرگرداني کې تېره کړه، تر هغو له هېواد او کابل پوهنتونه ونه وت خو یې چې د ژوند پر سره تېر کوزاره کېده، خو یو مهال نوره نو کوزاره ناشونې شوه، کوچنی میلاد یې له لاسه ونيوه او د فرانسې د ستررومانتیسټ ویکتور هوګو په مینه یې د غربت تېر وغواړوه.

زه نه غواړم دلته د استاد اسد ژوند لیک وکارم، غواړم ووايم چې هغه همدومره ساده او لنډ ژوند درلوده، خو ددې ساده او لنډ ژوند تر شا د فکرونو ډېر غرونه، توپانونه، یو آرام سمندر، تیاره سمڅې او ناپایه ګرځېدونکې پراته وو، ددغو فکري زیرمو خاوند یو بل استاد اسد و، چې چا هومره نه پېژانده. استاد اسد ښه ملګري، شاګردان، کورنۍ او همکاران درلودل خو د هغه د ساده او لنډ ژوند تر شا دومره دنیاګانو ته هر څوک نه شو ورتلای.

استاد اسد له کلونو راهیسې ناروغ و. بې خبري، تر ټولو لویه او ویروونکې هېولاه، چې استاد یې په کرار نه پرېښوده، استاد اسد له هرې ښخوبۍ او هرې اندېښنې څخه کتاب ته پناه وړه، هغه پر مطالعه معتادو او فکر کول یې همیشنی عادت و.

استاد اسد په نوې لویډیزه فلسفه، په ختیځ کې فلسفي افکارو او د زاړه یونان په فلسفي دورو باندې ښه پوهېده، ده د ادبیاتو د تیورۍ په هکله ډېره مطالعه درلوده، د علومو په اړیکو یې فکر کاوه او وروستی علمي تیزس یې «د فلسفې قلمرو» نومیده چې له تاریخ، افسانې، ادیانو علومو او هنر سره یې د فلسفې ګډې پولې څېړلې. ددغه کتاب لویه برخه استاد ویله او ما لیکله.

استاد په معاصرو فلسفي مکتبونو کې اګزستنسیا لیزم ډېر خوښاوه او ددغه مکتب له دوو استازيو هایدګر او ژان پل سارتر سره یې ځانګړې مینه وه. استاد د فروید او

یونګ په ارواپوهنیزو نظریاتو خبر و او د شرقي عرفان ډېر ظرافتونه ورته معلوم وو، ده د مولوي، سنایي، خوشال او رحمن بابا د افکارو بیخي ځانګړې مطالعه درلوده او له ډېرو داسې مسایلو خبرو، چې زموږ څېړونکي یې تصور هم نه شي کولای، داستایفکسي یې ایډیال کیسه لیکوال و، ده د (جنايات او مکانات) رومان په هکله داسې نوي نظریات درلودل چې د روسي ادبیاتو نړیوال کره کتونکي به هم نه وي پرې خبر او ده کولای شو، د داستایفکسي د آثارو ارواپوهنیزه مطالعه له نویو نظریاتو سره مطرح کړي.

ډېر ځله مې په ټینګار ترې وغوښتل، چې دا هر څه ولیکي خو د هغه له ناهیلۍ ډک ځواب مې بیا موند، چې: «د چا لپاره یې ولیکم؟»

ډېر ځله به مې تر هغه مجبور کړ، چې راسره وبه یې منله او بیا به ده ویل او ما به لیکل. استاد د لیدو ستونزه درلوده، له ډېرې رڼا او لوړو غږونو سره یې حساسیت درلوده، خو د بحث، مطالعې او علمي کار عجیبه حوصله یې درلوده. په لیکنو کې یې د نوي فکر عرضه خوښېده.

له استاد اسد سره د متروکو په کلونو کې له خیرخاني څخه د پولیتخنیک او ده کپک په ګردنه باغ بالا ته رااوښتو او بیا به پلي پوهنتون ته تلو. له استاد سره به مو د هغه په کور کې پټه موسیقي اوریده او کله به مو چې څو سندرې له کومې بدې پېښې پرته واوریدې نو فکر به مو کاوه کوم لوی جشن مو جوړ کړی دی. استاد ډېر چای څښه او دده دډېر چای څښلو په هکله د پوهنتون استادانو عجیبې غریبې ټوکې جوړې کړې وې، استاد اسد یوازې د شپې، کله چې بېدیده نو سګریت یې څښول، استاد د ډوډۍ سوزیدلې برخه او وازګینه غوښه ډېره خوښوله او استاد همیش اوږی او ژمی حتی په واوره کې سړې اوبه پر سر اړولې او دا کیسه به یې په خوند خوند کوله چې څنګه به یې په زلمیتوب کې ګنګل ماتاوه او ورلاندې به یې په اوبو کې لمبل. . .

بس دا د استاد اسد ظاهر و او همدومره ساده او لنډ ژوند یې درلوده خو ددې ساده او لنډ ژوند تر شاه غرونه او سمندرونه اندیښنې او غمونه پراته وو.

د استاد اسد د معرفت او تفکر هغې برخې ته سر وربسکاره کول او نفوذ، ویروونکي او ناشوني وو، هغه ددې دنیا، د هستۍ د انساني اروا، د انسان د وحشیتوب په حدودو، د جنایت او وینې بهولو په رموزو او د افغانانو په ډېرو ځانگړنو پوهېده او دا حکیمانه عادت یې درلوده، چې غوښتل یې په هر څه پوه شي، مگر ددې هر څه په اړه یې ډېر څه نه ویل، په دغې لویې اروا کې ډېر رازونه پټ شوي وو. استاد اسد او لويديځ:

استاد اسد د لويديځ په اړه خپل نظر هغه وخت بدل کړ، چې پر افغانستان یې وروستی ناخوالي ولیدې او د لويديځ پر سیاسي نیرنگونو له نږدې خبر شو. یو مهال چې موږ «د تیرای بنځې» منظومه په نظم را وژباړله، نو زما سریزه ډېره لويديځ څپونکې وه، استاد راته وویل سریزه دې تر ادبي ډېره سیاسي ده، ما وویل ښه ده لرې به یې کړم. کلونه وروسته زه په پېښور کې وم، استاد له فرانسې څخه تېلفون راته وکړ او ویې ویل ستا هغه سریزه سمه وه، کله دې چې کتاب چاپاوه هماغه ورواچوه، خو له مانه سریزه ورکه شوې وه، همدا تېرکال، ایله کتاب خپور شو، ما نوې سریزه ورته ولیکله، له نېکه مرغه استاد دغه کتاب په ژوند ولیده، خو له بده مرغه زه یې له نظره خبر نه شوم او استاد ولاړ.

د استاد په اړه اندیښنې:

کال دوه مخکې استاد زنگ وواکه د خپلو زړه تنگیو او ستړیاوو یې راته وویل، ما ورته وویل: استاده! راشه بېرته کابل ته، دلته به دې پام بدل شي. راته ویې ویل: برگو دسمالونو او پړانګي دریشي والا له خپلو ټوپکو سره راغلي او زما یوازینی ملکیت «زما کور» یې رانه نیولی، چاته ووايه، چې هغه ترې واخلي نو زه به بېرته درشم، زما زړه دلته په فرانسه او اروپا کې ډېر تنګ دی، تر استاد وروسته فوزيې را سره خبرې وکړې، اوږدې شیبې یې د استاد د روغتیا په اړه راته شکایت وکړ، دا یې پرله پسې ویل چې پر ځان فشار راوړي او زما خبره نه مني، د فوزيې ستونی را ډک شو او غوړۍ بېرته استاد واخیسته. . .

لږ په توند لحن مې استاد ملامت کړ، چې ولې له ځان سره احتیاط نه کوي، په تلواله
 بې پړاوۍ یې راته وویل: « دا ژوند په دې نه ارزي چې زړه ورته وخورو... » .
 یو ځل مې دلته له اروپا څخه راغلیو استادانو سره دغه اندیښنه شریکه کړه، استاد
 باوري هم د استاد اسد له همدې بې پروايي سر وټکاوه او دایې راته وویل چې څو ځله
 یې هغه دې ته هڅولی چې د خپلې روغتیا خیال وساتي.
 ما پریکړه وکړه چې استاد مصروفیت او لیکلو ته مجبور کړم.
 وروستی ځل خبرې:

د روان میلادی کال په لومړیو میاشتو کې په لندن کې وم، د ښاغلي داود جنبش په
 کور کې میلمه وم، چې استاد د جنبش په تېلفون زنگ را وواهه؛ خوشاله او سر حال
 ښکارېده، راته ویې ویل: ستا خبره مې ومنله، لیکل مې پیل کړل. پر « دوزخیان » (د
 هغه پښتو منظوم اثر (کار کوم، ستا « لام او ایلنیو » مې وکتله، خوښه مې شوه او غواړم
 څه پرې وکارم. عجیبه ده، استاد اسد دا ځل ډېر بل ډول و، لکه کابل کې چې وي،
 ټوکې یې هم کولې او څو نوې فکاهیانې یې هم راته وویلې، ښه په کړس کړس مو
 وځنډل، استاد مې د هوټل نومره واخیسته، سبا ماښام یې بیا تېلفون وکړ، دا ځل یې د
 خپلې هغې پروژې په اړه خبرې وکړې، چې د لویدیځ فلسفي سیستم او ختیځو عرفاني
 — فلسفي افکارو پر اړیکو را څرخېده، استاد په تېلفون کې خپلې نوې فلسفي موندنې
 په تفصیل راته وویلې، ما ورته وویل: استاده ډېر وغږېدو چې مصرف درباندي رانه
 شي، راته یې وځنډل: ته خو هماغسې سخت او سوکت یې، دلته له فرانسې څخه
 لندن ته دومره مصرف نه راځي، پرېږده، بیا خدای خبر چې سره وغږېږو... .
 د استاد اسد دا خبره مې جدي وانه خیسته، او زه څه خبروم چې د هغه دا خبره به
 رینتیا شي او ما بیا رینتیا هم له استاد اسد سره خبرې ونه کړای شوې.

زه نه غواړم د استاد اسد خاطرې یادې کړم، خاطرې یې زښته ډېرې دي ځکه ما پوره
 لس کاله د هغه مخامخ شاګردي کړې او د منطق الفبا مې ترې زده کړې ده، او تردې
 لا نیکمرغي، چې ډېر ځله د استاد د ساده او لنډ ژوند تر شا د فکرونو او اندیښنو هغې

توفاني دنيا ته هم ورغلی یم چې نور ترې ناخبره دي. استاد اسد ډېر ځله د فلسفې ، ادبیاتو، ارواپوهنې، اجتماعي پوهنو، سیاست، تاریخ، اساطیرو، افسانو، میتولوژی او ګڼو ساینسي عملیو په اړه له ما سره خبرې کولې. د استاد زړه تنګېده او باید ځینې مسایل یې مطرح کړي وای او ددغو علمي بحثونو اوریدل یې ، کله یوازې پرما لورول : تېس، انټي تېس او بیا سنتېس . . . دا د استاد د علمي فرضیو قاعده وه. . .

د استاد اسد تبحر او علمي ژورتیا، له مسایلو څخه باخبري او پر نویو پوهنو د هغه برلاسی هغه وخت څرګندیده، چې دده په زړه برابر اوریدونکی یې موندلی وای. . . یوازې هماغه اوریدونکی پوهېږي چې:

. . . د استاد اسد آسمایي لنډ او ساده ژوند پای ته ورسید دا د افغانستان پوهنتوني او فرهنگي ټولنې ته لویه غمیزه ده. . .

خو!

د لنډ او ساده ژوند تر شا د فکرونو پراخه دنیا ړنګه شوه، او له یوه خوار او رنځور جسم سره خاورو ته ولاړه!

دا نو د غمیزې (تراژیدۍ) نه جبرانیدونکی استمرار دی! تر ډېره او ښايي تر اوږدو زمانو پورې!

علم گل سحر

افغان ولتر

ښايي دپکتيا ولايت دزرمتم ولسوالي دکتخيلو دکلي اوسيدونکي اوس هم په دې نه پوهيږي چې څه باندې پنځوس کاله وړاندې يې څومره لويه هستي نړۍ ته وړاندې کړې وه او اوس هم لا په دې نه وي خبر چې څومره لوی انسان يې له لاسه ورکړی دی. زموږ يوه لويه ستونزه هم همدا ده او زموږ يوه لويه بدمرغي هم همدا ده، چې خپل شخصيتونه نه پيژنو. موږ تل دا وايو چې موږ دژوندو قدر نه کوو، خپل شخصيتونه په ژوندوني نه پيژنو چې مړه شي افسوس پسې کوو او بيا يې قدر کوو خو زه وایم کاشکې موږ خپل شخصيتونه له مړينې وروسته پيژندلي وای، زموږ څومره ستر شخصيتونه په پرديو وطنونو کې خاورې شول او لابه وي داسې ستر شخصيتونه چې موږ يې اوس هم لا نه پيژنو.

استاد اسد آسمايي هم له دې ډلې شخصيتونو څخه و، چې په پردي وطن کې خاورې شو، دمرگ ترورځې مو ونه پيژاند او ډير يې لا تردې وروسته هم نه شي پيژندلای، په ژوند يې لکه څنگه چې لازمه وه چا قدر ونه کړ او مرگ خويي زموږ لپاره يونه هيريدونکی ناورين دی، خلقي حکومت دوه ځله بندې کړ او جهادي حکومت دوه

ځله بې کوره کړ، يوه حکومت دولتر غوندې باستيل ته واچاوه او بل حکومت له وطنه تبعيد ته اړ کړ.

ولتر دخپل وخت واکمنان مسخره کول او په ښکاره يې پخپلو ليکنو کې غندل خو افغاني ولتر اسد اسمایي د خپل وطن دواکمنانو له کړو وړو څوریده خو هيڅ يې نه شوای ورته ویلای، دفرانسې واکمنانو او شوالیه گانو ولتر ته دجزا په وخت کې هم دې ته پام و، چې دولتر پر سر گوزار ونه شي او له مفکرو مغزو يې گټه واخيستل شي. وايي چې دپاچا نږدې ملگري شوالیه روهان چې د ولتر له کنایو په تنگ شو او دده له لاسه له مجلسه ووت بیا يې چې ولتر پخپلو کسانو واهه، نو خپلو کسانو ته ویل: ښه يې ووهئ خو پامو وي چې په سر يې وار ونه کړئ، ځکه اوس هم کیدای شي چې له هغه څخه کوم ښه شی ترلاسه شي.

خو کابو درې پېړۍ وروسته هم زموږ واکمنانو دخپل وطن په گټه د استاد له فکر څخه دگټې اخيستې فکر ونه کړ اوس دا اندازه لگولای شئ چې موږ څومره بدمرغه يو. ولتر ته پاچا پخپله مانۍ کې ځای ورکړ هغه يې ونازوه. فريډريک، دولتر روښانه افکار دځان لپاره وهلې کلا بلله خو زموږ پاچا دژوند تر پایه پورې استاد اسد ته دکابل په تهيه مسکن کې دهغه خپل کور چې ټوپکمارو ترې په زور نيولی ورنه کړ، چې راشي پخپل کور کې ژوند وکړي او له روښانه افکارو څخه يې ټول وطن گټه واخلي پوهېږئ چې موږ څومره بدمرغه يو.

استاد اسد اسمایي لږ چاپ شوي اثار لري (دوزخيان) او (دترای ښځې) ژباړه يې خپاره شوي او نورې په سلگونو مقالې يې خپرې شوې او همدومره يې ليکلې خو خپرې کړې يې نه دي.

استاد دخپلو اثارو له خپریدا سره چندان علاقه نلرله، ليکل به يې هم ډير نه کول، دتنظيمونو او طالبانو دواکمني په وخت کې به زه، استاد اسمایي، عبدالغفور ليوال او وفاسمندريه اوونۍ کې دوه درې ځله ديوبل په کورونو کيناستو ادبي بحثونه به مو کول استاد به په هره ناسته کې يو کتاب له پوهې او حکمته ډکې خبرې وکړې موږ به ورته

ویل استاد داوې نه لیکې؟ هغه به وخنډل چاته یې ولیکم؟ چې ډیر ټینگار به مو وکړ
ویل به یې دا خبرې تاسې ولیکئ.

ترلیدو دمخه مې استاد اسد په اړه ډیر څه اوریدلي ول. اسد آسمایي چې پېڅ سیمه
کې په فیلیسوف مشهور و، څه وخت دیوه چېي گوند غړی او له مهمو کسانو څخه یې
و، خو په ډیر لږ وخت کې هغه ډگر ورته تنگ او کوچنی بنکاره شوی او پرهغوی
دنیو کو له امله بندي شوی دمسکو له نړیوال پوهنتون څخه عمومي اول نمره فارغ
شوی دده استادانو او په هغه پوهنتون کې دنورو هیوادونو محصلینو وړاندیز ورته کړی
و، چې افغانستان ته دې نه ځي ځکه هلته دده نظریات څوک نه شي زغملای کیدای
شي له خطرونو سره مخ شي.

ویل کیدل چې مارکسیستي فلسفه یې ردکړه او په دې فلسفه کې یې زیات بدلونونه
راوستل خو چا ورسره ونه منل، دده دزیاتې مطالعې او زیاتې پوهې په اړه مې ډیر څه
اوریدلي ول.

لومړی ځل مې چې هغه ولید دیروان مینې دبس په یوه تمځای کې بس ته انتظار ولاړ
واو د (تیا ترکودک) په نامه دیوه پنډ کتاب په مطالعه بوخت و
ما تردې دمخه نه ولیدلی خو پوه شوم چې دا یوازینی سړی چې خپله یوه دقیقه وخت
هم نه ضایع کوي حتماً استاد اسد دی، دمطالعې مزاحم یې نه شوم له هغه کابو پنځه
شپږ کاله وروسته مې بیا پخپل کور کې ولید اشتباه مې نه وه کړې هماغه سړی و، چې
په بس تمځای کې دیوه پنډ کتاب په مطالعه بوخت و.

استاد اسد آسمایي به ډیره مطالعه کوله په یوه وخت کې به یې موسیقي هم اوریدله او
لیکنه به یې هم کوله له چا سره به یې خبرې هم کولې او لیکنه یا مطالعه به یې هم
کوله.

استاد یو فوق العاده انسان و، دی یو وخت ۱۷ ورځې او شپې پرله پسې ویده شوی نه
و.

داسې ښکارېده چې لیکلو یې حوصله تنگوله ،ډیر څه یې په ذهن کې تیار و ،خولیکلو ته یې زړه نه ښه کاوو ،په ۱۳۷۷ کال کې مې دخپلو شعرونو یوه ټولگه دسریزې لیکلو لپاره ورته سپارلې وه خو ورځې وروسته یې کورته ورغلم ترې ومې پوښتل چې سریزه یې لیکلې که نه؟

استاد وویل دا خو مې بیخې هیږه وه ماته یې قلم او کاغذ را کړل راته ویې ویل دابې وخت دی چې ویې لیکو ، استاد ژرژر راته ویل او ما پسې لیکل .بل ځل په پېښور کې دسپیدې مجلې دفتر ته ولاړو هلته هغوی ورته وویل چې دې گڼې ته باید یوه مقاله راکړې ، استاد ویل او مالیکل هغې مجلې ته یې په ډیر لږ وخت کې دویرجنیا ولف په باره کې مقاله ولیکله ،ډیرځله به یې خپلې مقالې یا ما یا نورو ملگرو ورته لیکلې . استاد پیسو ته ارزښت نه ورکاوو دده خپله وینا ده چې ویل به یې هیڅکله مې پیسې نه دې شمیرلې ،چې جیب مې تش شي بیا نورې پیداکوم په شمیرلو یې وخت نه ضایعه کوم .

استاد نړۍ ته په طنز کتل په حقیقت کې یې په ژوند پورې خندل ،ډیرو به هغه ملامتاوو چې خپلې روغتیا ته پام نه کوي خو استاد اسمایي ژوندته په هغه سترگه نه کتل کوم چې نور ورته گوري ،هغه ژوند ته دومره ارزښت نه ورکاوو هغه به تل دا پوښتنه کوله آیا دا ژوند په کولو ارزې؟

که به چا له چا څخه ورته شکایت وکړ ده به یوازې وخندل ویل به یې : موجودات دي نو .

دډیرو کسانو کړنې او په دنیا پورې زړه تړل ورته عجیب ښکارېدل او هغه به یې مسخره کول .

هغه وخت په کابل کې ډیرې بدې ورځې وې ،مختلیفو تنظیمونو په ښکلي کابل اوږونه بل کړي ول د استاد اسد اسمایي یوه ملگري ورته دتاجکستان په پوهنتون کې داستادي دنده پیدا کړې وه استاد حاضر نه و ،چې تاجکستان ته ولاړشي ټولو ورته ویل په دې وخت کې له دغه طلايي چانسه گټه واخله او ولاړ شه خو استاد اسمایي به ویل

: په يه زه ستان ته نه ځم ، له خپل وطنه پرته چې په نوم کې يې ستان وي زه هغه هيواد ته نه ځم ، له دې موجوداتو سره زما گوزاره نه کيږي.

استاد اسد آسمايي به عجيبې معنادارې ټوکې کولې دده ټوکې او طنزونه يوازې دده و ، اوس چې هغه ټوکې او طنزونه رايادوم افسوس کوم چې ولې مې هغه وخت ونه ليکل. يوه مهمه پانگه مو له لاسه تللې ده.

استاد به چای ډير سور اوو، زما نه ياديږي چې په کوم مجلس کې دې په چای جوش کې چای پاتې وي او دی دې ترې پاڅيدلی وي.

استاد اسد آسمايي عادت نه درلود چې دچا صفت وکړي ،يوه ورځ زه او استاد دليکوالوپه ټولنه کې دشاعرانو يوه بانډار ته ولاړو، هغوی زه نه پيژندم استاد ډير عادي ور وپيژندم هغوی ترې وپوښتل چې څنگه شاعر دی؟ استاد په ټوکه ورته وويل چې اقتصادي شاعر دی . چې دباندې راووتلو په گيله مې ورته وويل استاده لږخوبه دې ښه ورته معرفي کولم ،استاد ويل: که دې نن نابغه معرفي کړم سبا به څه يې؟

استاد اسد آسمايي د فلسفې استاد و، په فلسفه کې دنظرخاوند و، خو ددې ترڅنگ د ادبياتو په برخه کې هم ښه استاد و، هغه وخت زموږ ځوانو شاعرانو يوازينی مرجع استاد اسد و، ده دنړيوالو ادبياتو پراخه مطالعه درلوده ، موږ ته يې تل په زړه پورې مشورې راکولې او چې څه به مو ليکلي ول ، ده به داصلاح په برخه کې لارښوونې راته کولې.

داستاد دليکنې طرز هم ځانگړی و، استاد به نږدې دهرې ليکنې او مقالې په ټنډه دنړۍ ديوه فليسوف اوليکوال خبره ليکله او بيا به يې مقاله پيلوله.

لنډې جملې به يې ليکلې چې مفهوم به يې ښه او ژر رسولای شوای، دخپلو خبروداثبات لپاره به يې ديوه عالم خبره رانقلوله :

((داوسنی روانشناسي پربنسټ شعر او خوب ليدل يوبل ته ورته رواني حالات دي

ځکه په دواړو کې هغه عاطفي تمايلات او زړه ته رانږدې احساسات چې د عقل

دکنترول او سانسور په وجه دتحت الشعور ساحې ته استول کيږي . دشاعرۍ او خوب

لیدلو په وخت کې د عقل ځنځیرونه ماتوي او په خیالي یا هنري دنیا کې ازادی-ته رسیږي زموږ ډیپري-دمفکر هایدگر په نزد منطق د تفکر او په نتیجه کې د تخیل د بنمن دی، نوځکه ډیر وخت د شعر سمبولونه ، استعارې او تصویرونه د خوب لیدلوه سمبولونو او استعارو سره نږدیوالی لری او کله حتی یو ډول وي))

استاد اسد آسمایي به په یوه مقاله کې خپلې خبرې په څو برخو ویشلې د خپلو خبرو برخې به یې معمولاً په رومي اعدادو سره بیلولې ، استاد آسمایي به هیڅکله خپلې مقالې په اوږدو سريزو نه بیلولې او آن زیاتره وخت به یې خبرو هیڅ مقدمه نه لرله ، مخامخ به یې اصلي مطلب منځ ته را اچاوه لنډې خبرې به یې پرې کولې او موضوع به یې په څو پراگرافونو کې روښانه کړه ، پریوه کتاب خپله سريزه داسې بیلوي :

((دویرجنیاولف په اثارو کې موږ د شعر او نشر تلاقي وینو دمارسل پروست (دورک شوي وخت په لټه کې) او دجمیز جویس (ولسیس) یوځل بیا وښودله چې دلرغوني یونان دهنر په لور بیرته راگرځیدنه دوام لري. شلمه پېړۍ- کې یوځل بیا شعر د فلسفې ژبه شو او موزون کلام د تیاتري حرکاتو په وسیله تداعي کیږي ته به وایې یوځل بیا هنر ځان تکراروي . لکه دکویتته د(فاوست) په اثر کې چې (هلن) بیا په صحنه کې ځان څرگندوي))

د شعر او نشر همدغه تلاقي موږ پخپله استاد آسمایي په لیکنو کې لیدلی شو ، استاد په ځینو لیکنو کې کلیمات داسې ځای پرځای شوي چې ته به وایې لیکوال دیوه ښه شاعر غوندې دهرې کلیمې په ځای پرځای کولو ډیر فکر کړی دی استاد اسد آسمایي په لنډلیکنه او ژر لیکنه مشهور و هر وخت چې مقاله ترې غوښتل شوې هغه شیبه یې لیکلې ده .

استاد اسد آسمایي یو هیومانیست لیکوال او د ډیرو عالي صفاتو لرونکی انسان و، ده به ویل که څوک له تاسې سره دښمني او بد چلند کوي تاسې ارزښت مه ورکوی او تاسې دوستي ورسره وکړئ که استاد په وس پوره وای دولتر غوندې به یې دغریبانو

- لپاره کورونه جوړ کړي و، د ولتر غوندې به یې د کارگرو لپاره فابریکې جوړې کړې وای او د فابریکو کارگرانو ته به یې پخپله د مینې ژوند ور زده کاوو.
- په پای کې خو وړاندیزونه لرم هیله ده پام ورته وشي:
- په کابل کې یوښوونځی او د پکتیا ولایت د زرمت ولسوالي د کتخیلو لیسې دې د استاد اسد آسمایي په نوم ونومول شي.
 - د استاد د خورورو مقالو د راټولولو لپاره دې یوې کمیټې ته دنده وسپارل شي او اثار دې چاپ شي.
 - د پکتیا کلتوري ټولنې ژمنه کړې چې د استاد ټول اثار به چاپوي هیله ده قلم نړیواله ټولنه ، د علم و ادب دخپراوي ټولنه او موظفه کمیټه د استاد ټول اثار که په افغانستان کې دي که په فرانسه کې د چاپ لپاره چمتو کړي.
 - موږ دده شاگردان او ملگري باید د استاد ټولې ناخپرې شوې لیکنې راټولې او دده نالیکلې خبرې د استاد په نامه ولیکو او خپرې یې کړو.

محمد امين بسمل
له افغان فيلسوف نابغه اسد اسمايي سره زما خاطرې

ګرانو زړه ته رانږدې دعلم اوفن

مخکښو قلموالو ملګرو!

زه د زړه په مينه اوپه ډېر درناوي سره له تاسو هر يوو ښاغليو علم گل سحر،
اصف بهاند، عبدالغفور ليوال، پروفيسور عبدخالق رشيد، د علم او ادب د
خپراوي ټولنې، د قلم دنړيوالې ټولنې له ټولو غړو او نورو هغو روڼ اندو
اوسپنځلو ملګرو څخه مننه کوم کوموچې د ګران او افغان فيلسوف اسد اسمايي په
جنازه او فاتحو کې ګډون کړی دی، د واقعيت له مخې يې داستاد په اړوند ليکنې
کړې او يادغونډې يې جوړې کړې دي، د دوی لپاره کوم ځانګړی سوغات نه لرم
زه هم دبشریت په دې ويجاړه دښته کې خپل ځان صرف يو ملنګ ګڼم خودا يوه
شنه پاڼه به د زړه له کومې په پورتنیو يارانو ووېشم هيله ده چې ويې مني :

په قلم مو برکت شـــه ×× شان مو لا پسې اوچت شه

يو غښتلی مو پاللی ×× بس قبول مو عبادت شه

کوم غښتلی ؟

په بدن خوار

په زړه بیمار

په ونه تپت

په همت لوړ

تر کوهسار

هغه خاکسار

هغه ناترس

هغه بي باک

هغه اسير

هغه ياغي

هغه هغه

هغه هغه

هغه زمري

هغه استاد

هغه زموږ

دسترگو تور

هغه اسد اسمايي!

هغه دبشریت داسـمان ځلانده ستوری کوم به چې دشین اسمان په پرتله په

تورو وربځو کي لا ځلانده پرکېده

هو!

هغه افغان فیلسوف، هغه نابغه استاد اسد اسمايي دریادوم کوم چې پوره ۲۳

درویشـت ورځي دمخه له دې نړۍ څخه د تل لپاره وکوچېد.

نوربه دهغه په ځانگړي او زړه راښکونکي غږ بيا تاسو هيڅکله وانه وړئ چې درته ووايي چې (کـــــــوربانه) اویا درته ووايي چې (ته خو عسکر يې) اویا خو درته دا ووايي چې (غورې راوړه) اوبلاخړه ديوې وړې خو له مانا څخه ډکې خبرې په کولوسره دا ټوله دنياگۍ په يوه وړوکې هگۍ کې درته ځای پرځای کړي داځکه چې هغه خواوس پخپله د خاورې په داتنگ تخرگ گکي کې ځای پر ځای اود تل لپاره وغځېد، داسې ویده شو چې نور دې ته اړتيا نه لري چې هر ماخستن دخوب قوي درمل واخلي .

بې درملو ویده شوی پاڅېدل يې ناممکين دي ×× دزمان غشو ویشتلې رغېدل يې ناممکين دي

که کېدای مابه دا خپل عمر پوره و ور نیم کړای ×× دتقدیر چارې دي گرانه نیمېدل يې ناممکين دي

په هر صورت را به شم دهغې شپې دخوب لیدو ته له کومې څخه چې یوه شپه دمخه گران اسمایي له موږ څخه کوچېدلی و او زه لا خبر نه وم .
درنو خویندو او ورونو!

زه د جولای په ۸ اتمه نېټه له روغتون څخه را ووتم کور ته راغلم شپه شوه ویده شوم دشپې په اخېرو شپو کې مې خوب ولید چې زه داستاد کورته وروسته له ډېر وخت څخه ورغلی يم له استاد سره په یو ژور بحث بوخت يم
په دې وخت کې یو نارینه دحجرې (سالون) له لارې څخه پاس پور ته وغږي په لاس کې یې یو تور بکس نیولی وي وروسته له یو خوشېوڅخه راښکته شي اوپه بېړه روان شي زما پام ور واوړي په دې وخت کې داستاد اووه کلنه لور ما ته ووايي چې کاکازما مشرې اته کلنې خورایټالیوي خواړه (پیزا) راغوښتي وه بیا پیسې ورسره نه وې هغه پیزا یې بېرته وېوړه خو مایه چل کې یوه وړوکې گوله ورڅخه را وشکوله .

په دې وخت کې زه خپل ځان ته په غصه شم چې له ماسره خو پيسې وې دا زه ولې پوه نه شوم نو په پيزا پسې ور خوشی شوم داسې تېز پسې تلم لکه غشی خو کله کله به مې دواړه پنبې شلې شوې لنډه دا چې ډېر زيات پسې سرگردان شوم خو د پيزا والا مې پيدانه کړا خبر له ډېره قهره په خوب کې راوېښ شوم .

سهار وختي وکمپيوتر مې روښان کړ د تاند ويپانه مې پرانيسته که گورم داستاد اسداسمايي تصوير مې تر سترگوشو نو بې له دې چې سرليک يې ولولم حجرې ته ورغلم هلته مې مېرمن هغه داستاد خبره (کورودانه) ناسته وه او ورته ومې وېل چې ما د شپې استاد په خوب وليد همدا اوس اوس مې چې کمپيوتر روښانه کړ د هغه تصوير پکې راغی نو زه ډېر خوښ شوم، مېرمنې ته مې وېل چې استاد به خامخاکوم ځانگړي څه ليکلي وي مېرمنې مې راته وېل چې ته خو يې وگوره چې څه يې ليکلي دي خير پېښ کړې نوله واره مې په زړه کې بل ډول درزاشوه په پوره احتياط سره پنبه نيولې ورو ورو د کمپيوتر مخې ته راغلم چې گورم دالاندې ځورونکې، دردونکې او وژونکې کړنې مې تر سترگو شوې :

افغان فيلسوف اسداسمايي په حق ورسېد



ارواښاد اسمايي

په خواشینی- مو خبر تر لاسه کړ چې د افغانستان نامتو لیکوال استاد اسمایي په فرانسې کې له نړۍ سترگې پټې کړې.

ښاغلی اسمایي نژدې لس کاله مخکې د فرانسې د دولت په بلنه له پاکستانه پاریس ته ولاړ او دده د علمي شخصیت د درناوي لپاره فرانسوي پوهانو ده ته د نامتو فرانسوي لیکوال ویکتور هوگو کور خوشي کړ چې تر ډیره مرحوم اسمایي هلته اوسیده.

استاد اسمایي پخوا د کابل په پوهنتون کې د فلسفې درس ورکاوه. د ده یو شمیر فلسفي لیکنې په فرانسوي ژبه خپرې شوې دي او ګڼې مقالې یې په پښتو او دري ژبو په افغانستان کې چاپ شوې دي. په وروستیو دوو کلونو کې استاد اسمایي له فرانسوي ژبې یو شمیر مطالب په پښتو او دري وژباړل.

استاد اسمایي به نن (پنجشنبې / جولای ۹) په فرانسه کې خاورو ته وسپارل شي. ده چهارشنبې سهار وختي دماغي سکت وکړه.

تاند د ښاغلي اسمایي له کورنۍ او افغان لیکوالو سره ځان په غم کې شریک ګڼي. دده مړینه د افغانستان لپاره یوه ضایعه ده.

اروا دې یې ښاده وي.

ګرانو دوستانو!

باور وکړئ چې داسې غریبو ونیوم چې نږدې مې سا ختلې وه ستونی مې بند شو دکوټې دروازه مې بنده کړه چې مېرمن مې ونه ویني بس نو په حال مې یو خدای (ج) خبر و اوبس .

داستاد خاطرات مې لکه غشي له زړه څخه واته ننوا ته ځان مې دوینوپه سمندر کې ډوب احساساوه د ناستې نه وم په خپل کټ کې بې واکه غزېدلی وم چې یو ناڅاپه یې

دخولې هغه خبره ذهن ته راغله چې وېل مري مړيو ته پرېږدئ دژوندیوغم و خورئ

بس سم له لاسه مې زړه قوت وموندلمړی تیلیفون مې داستادمېرمې ته وکړ په حال مې ځان خبر او غمرازي مې ورسره وکړه بیا مې خپل نږدې ملگري پیدا کړل هغوی هم خبر وو په ما پسې یې ډېره هڅه کړې وه خو زما تیلیفون په هغې اونۍ کې بدل شوی و .

زموږ د هغو ټولو ملگرو دې کور اباد وي چې له المان، هالنډ اوله ډنمارک څخه یې داستاد جنازې ته ځانونه ور ورسول خو زه لا د تقدیر په زولنو تړلی وم، صحت مې یاری نه راسره کوله خپل گران استاد او دهغه پراخه او بې گونځو ټنډه مې بیا ونه لیده .

خوبیا هم په دې بریالی شوم چې دیوې اونۍ په اوږدو کې د مونشن په نوي اسلامي مرکز د(میرویس نیکه) په جماعت کې داستاد فاتحه واخلم . دلته لازمه گڼم چې داستاد فاتحې ته له ټولو راغلو افغانانو څخه مننه وکړم په تېره بیا له هغو ملگرو کوم چې له لرې پرتو سیمو څخه راغلي ووالله دې اجر ورکړي مولوي صدیق الله فدایي ته دې هم خدای(ج) اجر ورکړي چې امامت یې وکړ . اوس به راشم دگران استاد خاطرو ته :

کوم څه چې سحر صاحب، بهاند صاحب، لېوال صاحب او رشید صاحب لیکلي زه ورسره پوره همغږی یم خو اوس به زه پخپله د گران استاد اړیکې له ماسره در وښیم چې ما کوم وخت دلمړي ځل لپاره ولید. ما استاد اسمایي ۱۳۵۳ کال داوړي په سره گرمي کې دلمړي ځل لپاره دزرمت په ولسوالي (تعمیر) کې ولید دوهم ځل مې په ۱۳۵۷ کال کې په داسې حال کې ولید چې دغويي پوځي بدلون را مینځ ته شوی و نو زموږ گران استاد اسمایي او ورسره نور ملگري یې له زندان څخه را خلاص شول، زه دزرمت په ولسوالي کې وم چې کورم یوه پنځه کسيزه ډله چې په مینځ کې یې استاد اسد اسمایي و له کومې

خواراغلہ اود زرمټ دولسوال (ظریف) دفتر ته ورننوته زه نور پوه نه شوم چې
دوی دڅه لپاره راغلي ووخو دومره خبر وم چې دغه ټول کسان د وخت
استخباراتو زنداني کړي وو.

په همدې کال کې مو بیا په کابل کې زموږ په کور کې ولیدل بیا نو سم سره معرفي
شوو په ۱۳۵۸ کال کې کله چې په زرمټ کې تپل شوې جگړې زور واخیست نو
د استاد کورنۍ (مور او پلار) هم کابل ته را وکوچېدل استاد پلار چې غلام دستگیر
خان نومېده او موږ ټولو به ورته لالا وېل له موږ سره نه تنها چې اشنا شو بلکې
د ټوکو او ټکالو ملگری مو هم شو هغه خو د نابغه استاد پلار وڅه ساده سړی
خو نه و په ډېر څه پوهېده هغه به پخپله ساده کلیواله لحجه داسې پخه خبره
وکړه چې څوک یې په ډېرو کتابونو کې هم نه شي پیدا کولای لنډه دا چې ډېر
ټوکی او ښه سړی وزه به یې ډېر نازولم راته وېل به یې چې امین کله پوځي
یونفورم خو دانورهم اغوندي خوله تاسره ښه ښکاري ته ښه زلمی یې راځه که
نه چې واده درته وکړو.

لالا زه ډېر ډېر هڅولم چې واده وکړم داکيسه ډېره خندوونکې هم ده خولازمه
نه ده چې ویې لیکم ځکه چې نن سبا زماخوله خدا ته نه جوړېږي لنډه دا چې ما
دلالا وړاندیز ځکه ونه مانه چې هغه وخت ما ته د واده کولو نه و.

لالا د خدای (ج) وبخښي هغه هم اوس په دې نړۍ کې نشته هغه ډېر زړه
سوانداوهوښیار سړی و بهاندصاحب رښتیا لیکلي چې استاد او لالا په خپلو کې سخته
ملگریټیا هم سره لرله په زړه پورې ټوکې به یې سره کولې دا به هم تاسو ته
ولیکم چې لالا له دریو مېرمنو څخه نهه ۹ اولادونه دنیا ته راوړي دي چې له
داتولو څخه مشر

زوی یې ارواښاد استاد اسمایي و له دوهمې مېرمنې څخه د جلیل په نوم یو زوی
لري، له دریمې مېرمنې څخه درۍ لوڼه او څلور زامن لري .

له استاد سره زه ډېرې خاطرې لرم هغه به چې زموږ کور ته راغی هم به یې مجلس کاوه او هم به یې په لاس کې کتاب نیولی و یوه ورځ یې سر کښته پورته کاوه ما وېل استاذه دا څه ډول کتاب لولې لکه قاري چې ور سره یوځای سر ښکته او پورته کوي وېي خندل وېل (کوربانه) دا کتاب چندان کتاب نه دی خو یوچاله ماڅخه هیله کړې ده چې خپل نظر پرې ورکړم ځکه یې باید ولولم .

ما ورته وویل چې نوسم خو یې لوله که نه کتاب څوک په دې ډول لولي؟

سړی چې کتاب لولي نولیکه په لیکه یې تعقیبوي ته یې ولې داسې نه لولې هسې له پاسه په څوړ وروان یې

وېل ته خو (عسکر یې) خودرته ومې وېل چې دا کتاب چندان کتاب نه دی زه یې هسې دچینایانو په طریقه لولم مانا له پاسه څخه په کښته خوا ورځم که ګټور څه مې تر سترګو شول خو له بده مرغه چې هیڅ هم پکې نشته .

نوما ته مالومه شوه چې استاد څومره ځیرک او مهربان سړی دی چې نه خو د کوم چا هیله په ځمکه غورځوي او نه خو په عادي شيانو ډېر وخت ضایع کوي .

را به شم وروستیو خاطرو ته، ما په خپل ژوند کې د وروستي ځل لپاره نابغه استاد دکلن په ښار کې زموږ د ستر خوشال خان د ۴ څلورمې پېړۍ د نمانځلوپه جشن کې په ۲۰۰۱ کال کې وروسته له ۱۳ دیارلسو کلونو څخه ولید ډېر زیات ورته خوښ شوم او تر ډېره یې په غېږ کې ټینګ نیولی وم سترګې موهم یو څه را ډکې شوې خو بیا مو په ټوکو پیل وکړ ما ته وایي چې (عسکره) ما خوته په اسمانو غوښتي خو خدای په ځمکه راکړې ماوېل استاذه امر کوه ؟

بس نوپه ډېر کم وخت کې یې ډېرې مهمې خبرې راته وکړې ټوکې یې هم ډېرې وکړې دلته باید زیاته کړم چې ما له استاد سره ځانګړې ټوکې لرلې کله به مې چې ښه پخه ټوکه ذهن ته راغله نو به مې استاد ته وویل چې دا ځل خو دې ښه پسې اخلم خو دا ټوکه نه درباندي کوم هغه به مجبورولم چې حتماً یې وکړه خپل استعداد به نه وژني زه خوښېږم ټوکې خو داسې یو په زړه پورې هنر دی چې هر څوک یې نه

لري ، نود کلن په ښار کې مې دومره ډېر وځنداوه چې حتی دلوېدو حالت پرې راغی نو ما ته وايي چې اوس خومې در نيسه له خندا څخه لوېږم دا ته به اخېرکله سم سړی شې، لوېديځ ته را ورسېدې خو لا سم نه شوې .

ما وېل دا هم ستاسو له لاسه په دې وخت کې يو څوک پسې راغی ورته ويې وېل چې اسمايي صاحب زرياب مو غواړي ، زرياب او نوره ډله يې چې له استاد سره يو ځای له فرانسې څخه راغلې وه، استاد يې په يو چل سره له موږ څخه بېل کړ موږ فکر کاوه چې څو شېبې وروسته به راشي خو دلمړۍ ورځې دمجلس تر ختمه پورې يې پته ونه لگېده .

زه او زما نور ملگري ور پسې دا خوا اخوا ډېر وگزرېدو خو استاد پېريانو راڅخه وړی و د شېبې يوولس بجې کېدونکې شوې په دې وخت کې زما د تحصيل د دورې ملگری رحيم الله کنړی راته نېغ ولاړ و چې ته به له ما سره شپه کوي ما ورته وويېل چې ما له ملگري دوست محمد سره وعده کړې ده ملگری انجنير سيد شاه هم دی نو بيا هغه قانع شو موږ له کلن څخه دبوخوم ښار ته ولاړو څو چې رسېدو نيمه شپه شوه خوزموږ ساعت تېر و خپل دتېې ملگري سره يو ځای شوي وو.

سهار شو سبا ناری او دغرمې ډوډۍ مو دملگري دوست محمد په کور کې وخوړه، ماسپښين بيا کلن ته راغلو

تر څو دسترخوشال دلمانځنې دسيمناړ په دوهمه ورځ کې هم گډون وکړو په دې دوهمه ورځ دپوهانو او عالمانو دعلمي مقالو وار و خو بياهم استاد اسمايي نا وخت راوړسېدنا وخت څه چې آن عينکې يې په پردي ځای کې تېر وېرې شوې وې دا هم د زرياب له لاسه .

په هر صورت رابه شو داستاد زور ته زموږ استاد چې په خپل نوبت سره د دريځ مخې ته راغی نو خپله مقاله يې د خطابې پرمېز تړلې پرېښوده داځکه چې بې عينکو يې لوستله نه شوه نو له واره يې په تقرير پيل وکړ داسې خبرې يې دسترخوشال د ژوند په ځانگړو برخو او دهغه د علمي هستي په اړوند وکړې چې موږ يې په

چو کيو کې وزنګولوهري خبرې يې په زړه منګولې لګولې استادموږ له خپلو عالمانه نظرياتو څخه برخمن کړو وينا يې ختمه او بيا يو بل چا ته وار ورسېد دسيمنار له ختمېدو څخه لږ دمخه زه ورڅخه را رخصت شوم ځکه چې زه له ډېرې لرې سيمې څخه ورغلی وم له استاد څخه مې پته واخيسته دی ډېر شله و چې فرانسې ته ورسره ولاړ شم خو له بده مرغه ما نه شوای کولای چې ورسره ولاړ شم دی هم دلارې له ملګرو څخه نه شوای را بېلېدای چې له ماسره راغلی وای بيا يې زما پته او د تېليفون شمېره را څخه واخيسته نو بيا به مو تل تېليفوني اړيکه لرله ، په ګانډو ګانډو به مو د تېليفون په ذريعه خبرې کولې بحث به مواکثرأ د خوشال خان او غني خان په اشعارو کاوه خو د بحث په مينځ کې به يې د حافظ شېرازي يو نيم شعر هم را ګډ کړ دمولانا او سعدي اشعار يې هم په ذهن کې وو او په ډېرو حساسو مواردو کې به يې په ژبه ګرزول استاد ډېره قوي حافظه لرله .

په ۲۰۰۵ کال کې چې وطن ته تلم نومې مشوره ورسره وکړه وېل تر کومه ځايه پورې ځې؟

ما وېل تر خپل کلي او تر بل هر ځايه چې مې وس وشي وېل نوته ډاډه يې چې حالات مطمئن دي؟

ما وېل هو وېل نو څه به وکړې؟

ما وېل مور او پلار، کورنۍ ، خپل او خپلوان به مې وګورم، په کليو او بانډو کې به دنږدې دريو لسيزو فاتحو ته ورشم ورور او د تره زوي ته به ودونه راوړم، او دا کارونه چې ختم شول نو بيا به په لويه پکتيا کې له فرهنگيانو سره وګورم له واره يې وخنډل وېل شعر جنګي ورسره کوې؟

ما وېل غواړم چې په لويه پکتيا کې دننډې په نوم يوه کالنۍ مشاعره دود کړم کټ کټ يې وخنډل وېل بلا يې بلا دازموږ بې شمېرو پکتياوالو چې لوړ دولتي پوستونه لرل او آن تر وزارتونو پورې رسېدلي وو دې مسلې ته پام نه کاوه خو ته په يوازي توب لګيا يې، باور نه کوم چې په دې ګډوډي کې به دا نيم کارونه هم ترسره کړې ما وېل

بيا به يې وگورې وېل هسې ټوپونه مه وهه زرمته ته مه ځه له خپلوانو سره يا په کابل او يا په گردېز کې وگوره ما وېل نه استاذه که بيا را نه غلم نو دعا راپسې کوه لږه شېبه خوغلې وبيايې و خندل او زياته يې کړه چې دا دومره کارونه به په څو ورځو کې وکړې؟

ما وېل په دريو اونیو کې له خيره سره .

وېل کرار کښېنه زرمته ته چې ولاړ نه شي خوکه بيا هم ډېر نه درېږې نو په گردېز کې هم له خپلوانو سره وگوره او هم د نښتر غم وخوره دا ښه تاريخي کار دی بری درته غواړم ورځه ولاړ شه په مخه دې ښه .

زه خپل کلی ته وروسته له شپږویشتمو کلونو څخه ولاړم له خپل کلی رانیولې بيا **داستاد تر کلي کتخېلو،**

دولزو، مكاوې ، دزرمته ولسوالي (تعمير) مينځو، سيد كلا، ستوگنې ، مموزو، د روحاني بابا او چهلگزي بابا تر زیارتو، په ټولوسهاکو کې کلي په کلي ، شولگه، لېوانو، موساوالو، شېخانو ، علي جانخېلو او حبيته خېلو کې بې وسلې، او بې له کومې وېرې څخه وگزرېدم داځکه چې ما هيڅکله کوم چاته زیان نه دی رسولی .

ټول کارونه مې دخپل ورځنيز پلان له مخې خلاص کړل د نښتر د مشاعرې په دودولو هم بريالی شوم المان ته راغلم او دا ټولې کيسې مې له گران استاد سره شريکې کړې اول خويې نه منله خوچې کله مې زموږ د ودونو د ډهلونو، سانگو او د شپې سازونه په تيليفون کې ورواورول اوزما غږ يې واورېده چې دکلي خلکوته مې دتېرو دېرشو کلونود په زړه پورې دودونو او د ځوان اوماشوم نسل د راتلونکي په اړوند خبرې کولې او په دې هم بريالی شوم چې په سهاکو کې وروسته له ۲۷ اووه ويشتو کلونو څخه يوځل بيا دمطرب گوتي تر شهبازه پورې ورسوم چې په پنگو کنډوالو کې د رباب ترنگ پورته کړي، سانگې، ډهلونه اوسازونه راژوندي کړم نو بيا يې ومنله ډېر زيات خوښ هم شو خو دخبرو په مينځ کې به بيا شک ورته ودرېد وېل نه رښتيا تر زرمته پوره تللی وې؟

ماوېل نه چې نه يې منې نونه وم تللی لنډه دا چې دومره ډېرسره وغږېدو چې
 تيليفون دبټري دخلاصېدو اشاره راکړه استاد ته وایم چې د تيليفون بټری په
 ختمېدو دي په خندا شو وېل زما په خبره خپه شوې که څنگه؟
 ماوېل نه استاذه ساعت ته دې وگوره چې خو گانتې مو خبرې سره وکړې وېل هو
 پوهېږم هسې ټوکه درسره کوم نو په همدې خبره مو خداى په امانې سره وکړه .
 اوس به يې يوه بله کيسه تاسوته وليکم، يوه ورځ يې ډېرزيات زحمت ايستلى و
 چې تيليفوني اړيکه راسره ونيسي خوزماتيليفون مصروف و چې تيليفون مې
 کښېنود گورم چې د استاد تيليفون راغى ماوېل امر کوه استاذه وېل نه دا ته له
 چا سره لگيا وي؟
 ماوېل دازادي راډيو ژورنالست له ماسره مرکه لرله وېل دشعر په اړوند؟
 ما وېل نه داسامه او دالظواهرې دمناسباتود خرپرتيا او داد نننيو لوبو په اړوند وېل نو
 ته څه فکر کوې چې دا لوبې به د يو څو لسيزو لپاره وي؟
 ما وېل نه دا لړۍ به په مختلفو ډولونو دوام وکړي وېل هو پېړۍ پېړۍ به هم
 پسې وغځېږي، انسانان به په ډول ډول پلمو يو دېل مړۍ غوڅۍ کړي خو داراته
 ووايه چې دا ته به اخبرکله سم سپړى شي؟
 ما وېل څنگه استاذه؟
 وېل سل ځله مې درته و وېل چې داسياست پرېږده .
 ما وېل چې زه خويې پرېږدم خو هغه بې گناه ولسونه دکليو او بانډو هغه
 گونگيان مې نه پرېږدي کوم چې په وينو کې لت پت پراته او غږ يې ترچا نه
 رسېږي وېل نو دالوى بنامار به ستا خبرو ته غوږ ونيسي؟
 ما وېل وبه گورو چې څه کيږي وېل بيا هم درته وایم چې له سياست څخه لاس
 واخله دشعر دنيا رنگينه او گټوره ده درته ماوېل نوته مې هم يوه خبره ومنه وېل
 کومه خبره؟

ماوېل زه به سياست پرېږدم خوته لږ داخپل صحت ته پام وکړه وېل زه خوهمداسې
 ښه يم ته دارسره ومنه ، خبرې مو ډېرې وکړې په اخبرکې يې راته وېل چې دازما
 ليکنه په منظوم کلام واړوه ماورته وېل چې سمه ده را يې کړه وېل له اسمايي
 ويبپانې څخه يې درواخله نوچې هغه ليکنه مې راواخيسته ډېره اوږده وه ما ورته
 وېل چې استاذه دا خو دزرمته له (چرمې) څخه هم اوږده ليکنه ده لږ وخت
 راکړه وېل سمه ده هر وخت چې وخت ولرې
 دا کار وکړه ما وېل په سترگواستاده .
 له بده مرغه چې زما دکمپيوتر حافظې ته زيان ورسېدداستاد د ليکنې په گډون زما نور
 ډېر مهم اسناد هم پکې وسوځېدل اوس به يې بيا داسمايي له ويبپانې څخه رااځلم
 هيله ده چې په ارشيف کې يې پاته وي .
 استاد له شعر او موسيقي سره ډېره زياته مينه لرله خو هغه اشعار يې بېخي نه خوښېدل
 کوم به چې په قوم او ژبه راخرځېدل .
 استاد ددې نړۍ ناخوالو ډېر سخت خوراوه دهغه نړۍ ليد له بل هرچا سره ډېر توپير
 درلود سحر صاحب په ځای ليکي چې ولې مې دهغه دخولې خبرې نه ليکلې خوزه لا
 دا هم پسې زياتوم چې دهغه دخولې هره خبره نه تنها چې بايد ليکل شوې وای بلکې
 بايدپه غريز ډول ثبت شوې هم وای خو اوس موږ ته صرف لاس مروړل را پاته
 دي، څوک خبر و چې استاد به دومره ژر موږ دې تورو شپو ته پرېږدي ؟
 استاد د ښاغلي مجروح اثار ډېر زيات خوښول پخپله استاد هم بې شمېره مقالې
 اوليکنې لري خو په هر ځای کې تيتې دي وروستۍ اثر يې دقدراوقضاً په اړوند تر
 لاس لاندې و هيله ده چې خوندي پاته وي .
 استادپه ژوند کې ډېرزيات کړېدلی و په زندانو کې يې سختې شکنجې ليدلې وې، په
 شپو او ورځو به ماسلانو خوب ته نه پرېښود سخت سخت به يې واهه ځکه خو
 يې ژور روحي ټپونه اخيستي وو، خوب به يې د گوليو په زورکاوه ځکه مې په
 پاس شعر کې تاسو ته ليکلي دي .

استاد دې ژوند او دا د ننني انسان کړنو موږ کړی و ځکه یې خپل روغتیا یې حالت ته پام نه کاوه دسربکال په لمړیو کې زه ورسره سخت جدي شوم خو هغه به خبره په خندا خندا کې تېروله ما ورته ډېر عذر وکړ چې د خدای لپاره ته خو تنها د خپل ځان او کورنۍ نه یې ته خود ټول بشریت هستي یې لږ خودې دا د خپل صحت خیال ساته وېل بس ټیک ټیک یم ماوېل نه ټیک یې او نه ټک وېل چې نه یې منې بیا نو راشه شعرونه دې هم راوړه ما به هم وگورې چې ټیک ټک یم او که نه ؟

وېل در پسې خپه شوی هم یم ما وېل استاذه! خامخا به درشم چې وخت پیدا کړم .

عزیزانو!

اوس به یې ښه وگورم اوس به زه وخت څه کوم اوس به ...

لنډه دا چې، درېغه یو ځلې خو بیا په دنیا راشي ×× له جهان په ارمان وتلي خلک په اخیر کې له ټولو هیوادوالو، قلموالو ملگرو او په ځانگړي ډول د علم او ادب د خپراوي او د قلم د نړیوالې ټولنې له غړو څخه جدي هیله کوم چې دکابل اداره دې ته وهڅوي چې :

۱ — د هېواد په هر ولایت کې یو یو واک د استاد په نوم ونوموي .

۲ — په زرمتم او دلوې پکتیا په نورو سیمو کې د استاد په نوم نوي ښوونځي او لېسې ودانې کړي .

یادونۍ _____ له :

نابغه اوفیلسوف استاد اسد اسمایي یو زوی لري چې میلاد نومېږي او همداراز له خپلې مورسره په فرانسه کې اوسېږي سربکال یې له خیره سره دولسم ټولگی سر ته ورساوه اوس دفاکولتې په لټه کې دی، استاد لورانې نه لري هسې ما په خوب لیدلې وې . هی_____ له :

له ټولو افغانانو څخه هيله كوم چې داستاد کتبي او سوتي اثار راټول او په ډاډمن
ځای کې خوندي کړي همدا راز دلويې پکتيا د فرهنگي ټولنې له بااحساسو ملگرو څخه
مننه کوم چې داستاد د اثارو د چاپ وعده يې کړې ده .
له حوصلې څخه مو مننه

بناد او اباد اوسئ

له جرمني څخه محمدا مین بسمل

استاد اسد آسمایي یو خاموش فیلسوف

لیکوال نور محمد لاهو

یوازینی لیکوال چې ډیرې خبرې ورسره وې چې باید کړې یې وای خو وې نه کړې
او نه یې ولیکلې هغه استاد اسد آسمایي و
استاد اسد آسمایي ارام ، خاموش او بې پروا شخصیت و په مجلس کې یې ډیرې
خبرې نه کولې ډیر به مقابل لوري ته غوړ و څو به مجبوره نه شو او یا چا به ورنه سوال
ونکې خوله یې خبرو ته نه جوړوله

ما دی څو وارې د لیکوالو په ټولنه کې لیدلی و خو خبرې به موسره نه کولې چې
مخامخ به شوله یوبل سره به موسلام هم نه کاوه ماته دی یو عادي شخص بنکاریده
نوځکه مې دنوم پوښتنه هم نه کوله . یوه ورځ مې په کافکا باندې لیکنه کوله د
کافکا کیسې مې چې ولوستې هیڅ مې سر پرې خلاص نه شو هغه وخت په ډیرو
لیکوالو او استادانو وگرځیدم خو چا یې په باب داسې سم ځواب او معلومات رانه

کړل چا کافکا سم نه شو تحلیلولي آخر یوه ملګري مې راته وویل چې اسد اسمایي ته ورشه هغه په دې خبرو ډیر ښه پوهیږي ما ورته وویل زه یې نه پیژنم هغه له لیرې راته وښوده ویل یې هغه سړی ګوري چې د لیکوالو په منځ کې غلی ناست دی هماغه استاد اسد اسمایي دی ما دځانه سره وویل دی خومې ډیر لیدلی دی هماغه و چې ځان مې ورورساره غوښتل مې چې ځان وروپیژنم هغه راته وویل زه دې پیژنم له خبرو وروسته مې خپل مشکل ورته یاد کړ هغه په خوشالۍ او صمیمت راته وویل قلم او کاغذ دې راواخله وروسته یې د کافکا ټولې ځانګړنې راته بیان کړې اود هغه په آثارو کې چې کومې خبرې لکه دایمي اضطراب ، له مرګه ویره ، بد بڼې ، کرکه ، تښتې او داسې نورې خبرې وې زیاتره یې راته بیان کړې داستاد اسد په دې خبرو سره مې د کافکا په باب په زیاترو خبرو سرخلاص شو باورو وکړئ چې داستاد دخبرو په رڼاکې مې په کافکا یوه لویه مقاله ولیکله چې په پای کې زه هم ورته حیران وم چې دا مې څنګه لیکلې ؟

له هغې ورځې وروسته مې له استاد سره ملګرتیا شوه ، صمیمي دوستان شو زه به یې لیدوته پوهنتون ته ورتلم له کوم مشکل سره به چې مخ وم هغه به یې په اوارولو کې راسره مرسته کوله

استاد په مجموع کې دهنراو دهغود مکتبونو او ډولونو په باب ډیر معلومات درلودل په تیره بیا دنړي دفیلسوفانو په هکله ډیر پوهیده کله به یې چې خبرې کولې په خبرو کې به یې داسې موضوع ګانوته اشارې کولې که هغه لیکل شوې وای یوه ښکلې مقاله ترې جوړیده

یوه ورځ مې ورته وویل استاده دغه موضوع چې تایاده کړه کیدای شي په دې ښه مقاله ولیکل شي نیسه دغه ولیکه دی به مسکي شوو به یې ویل : نه داموضوع اوس ډیره زړه شوې ده په دې موضوع ډیرو خلکو لیکنې کړې دي ماورته وویل په کابل کې خومې په دې هکله دهیڅ چا لیکنه نه ده لوستلې ده به راته وویل نه خارجې لیکوالو پرې ډیر څه لیکلي دي

همداسې ډيرې موضوع گانې به موچې ورته يادې كړې ده به يې د ليكوالو نومونه واخيستل ويل به يې پلاني او پلاني په دې خبرې ډير سرخوږولي دا موضوع تکرار ده په داسې حال کې چې هغه به زموږ دخلکو له سطحې ډيره پورته موضوع او خبره وه او ډيری به پرې نه پوهيدل خو ده به هغه يوه تکراري موضوع بلله يوه ورځ مې ورته وويل استاد غواړم په الهي کميډي چې د دانټې اثر دی يوه ليکنه وکړم ده راته وويل ښه ده بيا راشه په دې باب به زه پوره معلومات درکړم او ځينې منابع به دروښم له هغوهم استفاده وکړه او هغه منابع به هم دروښم چې دغه اثر ورسره نژدې والی لري

استاد د زياترو مشهورو او خارجي ليکوالو په هکله پوره معلومات درلودل او دهغو شيره او عصاره به ور معلومه وه

چابه چې ورته وويل مقاله ليکم ده به موضوع ورکوله خو خپله به يې نه ليکلې يوه ورځ مې دنقاشي يوه ټابلوچې پخوامې رسمه کړې وه تحفه ورکړه په ليدو يې ډير خوشاله شو هغه يې د خپل اطاق په ديواله راوڅړوله استاد ماته نورعکسونه راوښودل چې په وړو چوکاټونو کې يې قاب کړي و او دکورپه ديوالونو يې راڅړولي و يو عکس راته ډير عادي معلوم شو ورته مې وويل نو داعکس دې دڅه دپاره دومره په قدر راڅړولي دی ؟ هغه راته وويل دايو ډير پخوانی رسم شوی انځور دی دې ته ښه څيرشه وگوره چې انځورگر پکې رنگونه په څومره ښه مهارت سره ترکيب کړي او بل تناسبات پکې څومره ښه په پام کې نيول شوي دي

د نقاشي په هکله مې چې د ده خبرې واوريدې فکر مې وکړ چې استاد پخوانقاشي هم کړې ده خو هغه راته وويل چې نه نقاشي يې نه ده کړې نو دادومره معلومات دې له کومه کړې ؟ هغه راته وويل داځکه چې هنرونه يوبل ته لارې لري ټول هنرونه مشترک ظرافتونه لري دا انسان دمشرکو احساساتو تصويرونه باسي

له استاد سره مې انډيوالي نوره هم زياته شوه نورنومي بل استاد ته ضرورت نه پيدا
كاوه ځكه استاد په هره موضوع ډير ښه پوهيده په موسيقي كې يې هم ډير معلومات
درلودل

زيات شوق يې له موسيقي او چاى سره و جالبه داده چې استاد ښه پوخ سيگرېتي وخو
د ورځې به يې يو دانه سيگرېټ نه ځكه خو د شپې له خوا به يې دوه درې قوطيه
سيگرېټ شا په شا څكول د ورځې به يې يوازې چاى ځكه يوه ورځ دفتر ته راغى هغه
وخت ما په باختر اژانس كې پښتو خبرونه جوړول سيف الرحمن اشنا صاحب هم و
استاد سره يوبل كس هم راغلى و غوښتل يې چې ورسره يوځاي ته ولاړ شي تلوار
يې و نو هغه كس ورته وويل استاده دادى لاهو دې وليده نوربه ولاړ شو چې هغه
سړى چيرته ولاړنه شي ما استاد ته وكتل ورته ومې ويل استاده هغه د تور چاى هغه
غټ چاى جوش مې په منقل ايښې دى

استاد هغه كس ته چې ورسره راغلى و مخ كړ وې ويل :آشنا اول دلاهو چاى به
چيكو او بيا به ځو

يوه ورځ سره ناست و ليوال صايب هم و استاد خپله يوه خاطر ه وويله چې كله په
روسيې كې تعليم كاوه نو يوه ورځ يې غوښتل چې خودكشي وكړي
استاد ويل په هغې ورځ مې دژوند ټول ارمانونه پوره شوې و سمندر خواته لاړم دسمندر
اوبه مې زنگنوته راوړسيدې خوزه نورهم وړاندې ورتلم وروسته مې دسمندر اوبه له
ټپره پورته شوې خوما كوشش كاوه چې ځان دسمندرسينې ته ورسو م له شاه خلكو
رانارې وهلې چې هله راوگرځه چې وړي دې ډوبوي دې ماغورونه كانه اچولې و چې
هيڅ څه نه اورم وروسته خلك راوړسيدل او ماته يې نجات راكړ ما دا كار په دې
خاطر كاوه چې غوښتل مې په هماغه خوند كې مړ شم

د دې خاطرې له اوريدو وروسته مې يوشعروليكه اودده دا خاطره مې پكې راوغاړله
هغه شعر مې چاپ شو خواستاد هغه وخت په افغانستان كې نه و چې وراورولى مې

واى

هغه شعر زما دشاتوسيند په کتاب کې چاپ دی ، ده ته مې ډالۍ کړې دي

شروع يې داسې ده

آهای ! راوگرځه راوگرځه چې وړي دی

استاد په روانشناسي او خوبونو ډیر ښه پوهیده یوه ورځ مې د ژان پل سارتر یو کتاب لوسته په هغه کې د شعور لاشعور او تحت لاشعور نومونه ډیر یادشوي و چې زما سر پرې سم نه خلاصیده ده ته ورغلم داموضوع گانې يې داسې ښې راتشریح کړې چې بیا ترپایه د سارتر د کتاب په لوستلو کې له ډیر مشکل سر مخ نه شوم استاد سره له ډیره علمه او پوهې داسې گرځیده ته به وایي چې په هیڅ هم نه پوهیږي دده یو عادت مې ډیر خوښ و هغه دا چې کله هم له چا نه خپه کیده بل چاته چې ورته وویل چې پلانی ډیر بد سړی دی تا پسې بدې خبرې کوي ده به وویل گورئ زموږ اکثره خلک رواني تکلیفونه لري که چیرې هغوي خپل تکلیف وپیژني کله هم په چاپسې خبرې نه کوي نو تاسو ته پکار دي چې له هغوسره مرسته وکړئ او په نرمه لهجه يې وپوهوئ له مریضانوسره باید په شفقت چلند وشي وروسته پوه شوم چې استاد ولې له چا څخه نه خپه کیږي او هیڅ چاسره په زړه کې کینه نه ساتي .

یو چا مقاله لیکلې وه ویلې و چې په افغانستان کې نوي فیصده خلک لیونیان دي ده ورته وویل چې هغه پاتې لس فیصده چې تا نه دي یاد کړي هغه هم لیونیان دي . هغه ورته ویلي و چې څنگه ؟

استاد ورته وویل هغوي ځکه لیونیان دي چې ولي لیوني شوي نه دي حتما کوم عصبي مشکل لري چې په دغسې حالاتو کې روغ پاتې شوي دي

یوه ورځ زموږ یوه ملگري ورته وویل چې استاد ه پلانی کس ستا موضوع گانې غلا کوي وورسته يې لیکې او په خپل نامه يې چاپوي

ده په خندا وویل هغه خوښه دی غلاکوي يې او ورسته يې په خپل نامه چاپوي تاسو راشئ زه خپله موضوع او مواد درکوم خو وې لیکئ هیڅ حاجت غلا ته نشته دهرې

موضوع په اړه چې غواړئ څه وليکئ زه مو په اختيار کې يم کورته راشئ موضوع
 هم درکوم منابع يې هم دربنيم او بله داچې ښه پريمانه چای هم درکوم نورنو څه
 غواړئ
 مقصد ليکنې وکړئ
 استاد يو ژوندی قاموس ، ښه ليکوال او تکړه فيلسوف و خودريغه چې موږ ورته ډير
 ناوخته متوجه شوو. دده روح دې ښاد وي

اسد آسماني له موږ ورک شو که ولاړ؟!

اسد څه وه، څوک وه، ولې وه؟
 ځواب له استاذ اسد آسماني سره دی او هغه نور نشته! بلې! اسد نشته!! بيا وایم نور
 نشته!!!
 اسد خپله (زه) له ځان سره یوړه. هغه نور نه تن لري، نه کالبد او نه هغه ذهن چې د
 فلسفې او روانپوهنې ټول دوزخونه او برزخونه ور ننوتل او هغه يې تر پایه ډيرو بشري
 پوښتنو ته شپيلۍ وگرځاوه او پرېښوده.
 دا زما ارزونه ده، زه د غوښنو حواسو او له بشري معلوماتي پوهې او د مشرانو له
 نصيحتونو او اخلاقو ډک ذهن سره ناست او د يوه تللي روح په سارپه، کرخت او ماده
 شوي کالبد او ذهن کې د هغه سفرنامه لټوم. نه! زه يوازې (زه) لرم.
 (زه) يو فزيکي، حسي، ذهني او رواني سفر که څه؟ زما هویت څه شی دی؟ کله چې
 زړه په يوه زماني ماشين بدلېږي او ودرېږي، کله چې سترگې مادې ته ور گرځي او د

ډېرو په خير نه څه ويني او نه څه را کوي، هغه مهال چې غوږونه په مادي غږونو کې اشباع مومي او په همدې غږونو ترک چوي. هغه شيبه چې خوله په شرابو يا رنډيو پسې ناره نشي وهلې او د خداى په نامه مخالفو وگړو ته دوزخ نشي نقاشي کولای، داسې شيبه کې زه څه کيږم؟!

زه څوک يم، ايا زه په خپل شتوالي، عمر، جسم، احساساتو، عواطفو، ذهني-فکري زيرمو، ويناو، ليکنو، خاطرو... کې راټول شوى يم که نه ارت، ژور، لوړ، او نه ليدلو زمانو کې لا روان فرد يم؟

هغه څه چې د زوکړې په ورځ ما(فرد) د يوه غوښن وړو کي حجم په توگه اغوستي او بيا د زمان په فصل کې ميو، دانو، مرغانو، څارويو، اوبو، بادونو زما بدن ته ورکړي او له بلې خوا هغه ذهني-فکري درک، پوهه، معلومات، پندونه، باورونه چې کورنۍ-ټولنې زما په ذهني-رواني قابليت کې ايښي، څومره را ته شخصي او خپل دي؟ موږ ولې خپله زه نشو را سپړلای، ولې خپلو فردي پوښتنو ته ځواب نه شو موندلای، ولې په خپله معما ايسار او بند پاتې يو؟

راشئ يو ماشوم را وښئ چې ژوند ورته معما وي! ماشوم له فکر، باور او انديښنې تش او خالي دی. ماشوم هغه څه دی چې وينې يې. ماشوم هغه دی چې اوري يې. ماشوم خپل او پردي نه لري. ماشوم د خداى له ټولې دنيا، له ټولو افرادو او موجوداتو سره په روغه او دوستۍ کې دی. ماشوم ته ټول ژوند او ټول ژوندي دوستان دي، دا ځکه چې ټول خداى پيدا کړي.

ماشوم څه شی نه لمانځي، بوت نه لري، ويرېږي هم نه! ماشوم څوک نه ردوي، ماشوم ته هر فرد او هر څيز د ژوند د راگ تالونه او څپې جوړوي. او زه، اسد، او په فکر او باور او اخلاقو کې پند ولاړ(پوه) او(کارپوه) په يوه ټوټه ټوټه نړۍ او يوه ټوټه ټوټه ژوند او يوه قصابي شوي هستۍ کې ژوند کو او تر هر چا نېردي ځانته خپل قصاب وينو.

ماشومان له لویانو سپین دي. ماشوم د ځان او خالق ترمینځ هیڅ واټن نه جوړوي، نه پیژني. پرته له خدایه هیڅ نه وي. ماشوم هلته دی چې خدای یې شته، ځکه نه ویريږي، نه شرمیږي او نه له چا دعا یا مرسته غواړي.

ماشوم په خپله زمانه کې اوسي. ماشوم اوسنی دی. او زه، اسد اسمایي، او که اجازه وي ته، ته، ته... لویان یو. موږ له (اوس) وتلي یو. موږ زمانه نه لرو، ځکه یوازینې ریښتینې زمانه همدا تلپاتې اوس ده او زه کرار کرار په را لویدلو! سره له اوس، له حقیقي زمانه کډه شوی یم. موږ نصیحت او د ذهن غږو اسیر او وژلي یو. موږ وچ، مړه، او له حرکت پاتې یو. موږ خپل زمان او خپل فردي قلمرو بایللی دی. موږ په پردي فکر کې، پردی-زمانې ته کډه شوي یو. کله کله د خوب یا خیال له لارې د خپل ورک فردیت یو څرک، یو اه، یوه قیو قیو ناره واورو، را پاڅو او چې سترګې وغړو ګورو لویان را پورې خاندې او نږدې دوست را ته وایي (کوم خوب او خیال له ځان سره وړی وي؟!)

موږ هره خوا څو، خو خپل اصیل (ځان) را نه ورک دی. موږ هغه څه خپل هویت ګڼو چې د مرغانو، څارویو، نباتاتو او میو دانو له وینو جوړ شوی. موږ د ټول طبیعت وینه خوړلې، وینه څښلې او هندارو ته په غوسه یو چې ولې مو ستوري او شاهان فاتحان او اتلان نه ښیي! موږ چیرې څو، له څه شي څو، څه شي ته ورځو؟؟

(زه) که زه یم، نو څه شي ته ورځم، ځان څه شی جوړوم، د څه شي خیرات غواړم؟ موږ که شته یو، په څه شي پسې مو غاړې ټیټې کړي، د څه شي له پاره دروغو، غولولو، تورلګولو، خیانت، تیري او بل ملامتولو ته ملاتړلې؟! زما د فردي هستۍ مرکز چیرې دی؟ ایا زه خپله د درک نقطه نه یم! زه په دومره تحرک سره خپلې اصیلې (زه-ځان) ته ورنږدې شوی یم که لیرې شوی؟!

موږ هره لور په لاندې کوو، خو خپلې نا اشنا ځمکې مو لا نه دي تجربه کړي. سور پوستی پیدا کړم، او ژړ او تور لاندې کوم. اتلانتیس او سومر او روم او سپنه مانۍ زما غورځې پرځې دي او ما لا (ځان) نه دی موندلای، زه چیرې، چا، څه وخت غلا کړی

یم!!! څه یاد ته نه راځي! اوس هم زما قافله تړلې، شپه په صحرا ده، ځم چې نوره وینه
توبې کړم، نور برجونه او کلاوې وړانې کړم، نور بیرغونه را کوز کړم، ښايي چیرې په
ځان را وینښ شم. ایا دا ژوند وینه ده که خوب!

څه شو زموږ اسد، زموږ استاد، زموږ دوست چې راته گړیده به او موږ به ور پورې په
تنگ وه! یوه پوښتنه، اسد ولاړ که ورک شو؟!

راځئ د خپلو پوهو ماشین ته دا پوښتنه ور واچو، څه به ومومو! ایا کولای شو یو غیر
ذهني ځواب ومومو! زموږ سترگې هومره مادي دي چې ذهن او حواس مو دي. موږ
دې پوښتنې ته ځواب هم د راته پاتې کتابونو په وچو کلمو کې لټو. خو اسد ولاړ، اسد
نشته! د اسد آسمایي په اړه زموږ ارزونې هومره خندونکې دي، چې یوازې هغه الوتې
اروا او خدای یې ښه ور باندې پوهیږي.

ښايي هغه زموږ په ځوابونو اعتراض ولري! ښايي هغه د هغې اگاهی په ژبه چې لا نه ده
ژبنۍ شوې، څه وايي! خو موږ څه نه اورو، دلته فضا یوازې زما او هغو یارانو په ساه را
کښلو او گړیدلو ډکه ده چې فزیکي دي او عيني دي او موږ ته اسد اوس په یوه غیر
عيني واقعیت اوښتی.

اسد یو فرد وه چې ښايي د خپلو فردي ځمکو په لور ور جلا شوی وي!
اسد اسمایي له موږ ختا شو. څوک پوهیږي چې زموږ درک د اگاهی لوړه ارتفاع ده
که د هغه روح چې حتا نور نو اسد اسمایي هم نه دی، ځکه اسد اسمایي هماغه بدني،
حسي، ذهني او رواني ټولګه وه چې موږ ته، زموږ اکاډمیکو افکارو ته نور ومړ؟!
داسې لنډ او اسانه ځکه وایم چې استاد اوس هر څه پرایښي، هغه هر چیرې شته، خو نه
په هغه کور کې چې موږ یې هغه ته د کور په توګه پیژنو. هغه نشته، د کابل پوهنتون د
فلسفې استاد اسد اسمایي نشته! نو په دغه تشه د څه شي نوم کیږدو؟ خو ایا اسد نور
نشته، اسد ورک شو؟!

نه! هغه گرځنده جسم، هغه له تورورېميو او تندرینو ډکې سترګې، هغه له زرګونو
پوښتنو سره چوپ شوې خوله، هغه له نا اشنا غږونو ډک غوږونه، هغه روان چې له

ځمکې او ذهني قلمرو بهر واقعیت یې د ژوند په ټوله شپه تجربه کاوه، نور نشته. نو اوس اسد څه دی؟!

زموږ ویناوې د زړه او مړه او تللي اسد اسمایي په باره کې دي. موږ زړه زمانه غږو. یعنې موږ زړه زمانه یاستو. او اسد په اوس کې دی. اسد په هغه زمانه کې دی چې خدای جوړه کړی. هغه اوسنی دی او موږ تیره. نو ژوند چیرې دی؟ ژوند شته، ژوند کو، ژوند همدا شیبه ده، خو موږ ولې په تیره کې لاره وهو؟ موږ نه پوهیږو، اسد نه وینو، دا ځکه چې اسد اوس په هغه قد او هغه هندسه کې ولاړ دی چې موږ یې نه پیژنو.

موږ خپل یونان یاستو. موږ ځان هغه ښار جوړ کړی چې لنډ قدي به د لرگیو په پښو ورننوخې. او لوړ قدي به اړه کړي ور دننه کیږي. موږ په ځان کې د هغه چا میلمه پالنه کو چې یا مو پښې ور پرې کړي یا مو د لرگیو پښې ور پورې تړلي. راحی دا ډول هنداره کې یوځل خپله(زه) ووینو. ایا زموږ انساني اکاهي هغه هدیره نه ده چې ټول ژوند او واقعیت مو یا لنډ کړی یا اوږد کړی ور ننویستي او په ژبو او قلمونو او اچو، چې تاریخ مو فاتحانه خیرې نندارې ته وړاندې کړي او را روان سپین ماشومان موږ په خپلو ذهنونو او وجدانونو، چې خدای تک سپین او تش پیدا کړي، واغوندي او ټول ژوند د مړو فکرونو او اخلاقو وچ خواړه وخورې او خپل خدای چې نیردې نیردې ورسره شته، هیر کړي او له فلسفې یا افسانې ورته ډبرین او مسي او د ژپرو یا الماسو(خدایان!) راووځي.

اسد خلاص شو. اسد د ذهن له دوزخه خلاص شو. اسد ټول بارونه او ویارونه او نشانونه پرېښوول، لوڅ لپړ خدای ته ورغی. چې لوڅ نشی، چې سپین نه شی، چې میوه نه شي، خدای نه شي لیدلای.

اسد ولاړ. موږ ولې ویر نیولای؟ ایا اسد را نه لویدلی که لوړ تللی؟

ځمکه کې قد کول، ځمکه کې نوم او نښان لرل، ځمکه کې شهرت او ویاړ جوړول، د اسارت دیوالونه دي. موږ په خپلو ځنځیرونو او اتکړیو کې ناست، نخپرو، خاندو، غورځې پرځې کوو، ویناوې او نصیحتونه خپرو، دنیا ارزو!
موږ هغه څه یو چې پخپله مو کرلي. موږ هغه څه راغونډه کړي چې ښايي ټول یې د زندان د ژبې الفبا وي. د اثر مو خپل دی. زه خپل پنځولی رومان یم. زه مخامخ له خپل فکر، اند او ارزونو راوتی یم.
ښايي زموږ هره نښه او د ویاړ هر فصل د بردګۍ د ویرنۍ یوه بله کلمه، یو بل سیلاب او یوه بله تپه وي.

عزیزانو!

تاسو هر یو له هغې فردي ازادۍ او فردي قلمرو سره ښکلوږم چې خدای درکړي. زه هم خپل فردي قلمرو یم. و مې غوښتل په داسې یوه ورځ چې را څخه د یوه فردي شوي روح په یاد را ټول شوي یو، یوه برېښه ننداره در ته وغږوم.
استاد اسد اسمایي ته را ګرځم. په انټرنټ مې د استاد وروستی هنري اثر (دوغسیان) وموندل.

سپینه واوره وریدلی

د افق په وینو ډوبی

د آسمان لمنې سرې وې

ګونګوسی شو وحشتناکه هیبتناکه

ډک له قهره اوازونه مې تر غوږ شو

د مرګ سیوری، سرخریلو تور بوتانو...

استاد اسد د دوغسیان په پرولوګ کې لیکلي:

(لاندې لیکنه د مرګ د واقعي ویرې په وړاندې یوه شخصي نه بیانیدونکې تجربه ده...)

ښايي (دوغسيان) يو له هغو ګوته په شمار اثارو وي چې کيږي له لارې يې تير اسد اسمايي ته لاره ور وشي. دلته ګرځنده مړۍ دۍ چې هم لوبېږي، هم ننداره کوي او هم غير فزيکي اوروڼه او عذابونه د کلمو نازک بدن ته را لېږدوي. د (دوغسيان) په حسي کولو سره هغه فضا ژوند مومي چې څنگه ورک فيلسوف په اوروڼو ور ننوت، خپل هډونه، حواس او د ذهن سره صندوقچه يې د بې شکله موجوداتو غرب او درب ته پريښوول!

اسد مخکې له دې چې مرګ ورته راشي، پخپله مرګ ته ور وخوت، په مرګ ننوت، مرګ يې تجربه کړ او له دومره نندارو سره کښيناست چې مرګ يې اسانه ونيسي او مرګ يې ښکار کړي:

ته روان وې د ناشنا کلا په لوري

ته روان وې د راتلونکي مرګ په سيوري

چې د ژوند امکان دې نه وه

ته د مرګ سيوري يو ځای ته کشولې

نه رڼا وه، نه تياره وه

خړه پره روشنايي وه

چې پراته پکې اموات وه لا ژوندي وه

تل تر تله په خپل مرګ باندې راضي وه...

اسد دلته ځان ويني، ځان ننداره کوي، خپل انساني کالبوت عکاسي کوي. نو دا دويم اسد څوک دۍ چې حتا د اوروڼو او بې شکله عذابګرو له ګواښ او واک جلا ودرید او خپل هغه کالبوت يې عکاسي کاوه چې د فلسفې له بار سره د بې شکله غاښونو او بې سترګو ليدونکو په زماني، مکاني دنيا کې سوځيده. اسد اسمايي زمانه ترلاسه کړه، زماني ته ننوت، مرګ ته ور کوز شو او خپله ویرنۍ وغږوله.

دلته ده چې د اسد تلل، اوس ته تلل دي. هغه دغه شيبه کلونه وړاندې پنځولې. هغه مخکې له مخکې په مرګ کې لاره وهلې. ځکه ليکي (لاندې ليکنه د مرګ د واقعي

ویرې په وړاندې یو شخصي نه بیانیدونکې تجربه ده چې تخيلي انځورونو او سمبولونو په وسیله بیان شوې...

که چیرې اگاهي مو د ذهن له منگولو بهر راوینښه شي، زمانه یوځای کیږي، یوه کیږي، زمانه په حاضره شیبه په(اوس) بدلېږي. موږ کولای شو د زمانې دا ډول یوالي ته د خوبونو د تجربو یا د خیال په سترګه ورننوځو. دوغسیان هم د نیمې وینې، نیمې ویدې تجربه ده. دا څه ډول ټاټوبی وه، دا کوم هیواد وه چې اسد منزل ور وکړ؟ نه رڼا وه، نه تیاره وه

یا:

نه یې خوله وه، نه یې سر وه

یا:

نه انسان وه، نه حیوان وه، نه ملک وه...

دا د بې شکله اشیاء او موجوداتو دنیا، دا غیر واقعي-عيني قلمرو اسد آسماني څنگه ومونده؟ کومې بیړۍ او کوم ماڼو هغه په دغه نا اشنا سمندرغاړو خوشې کړ؟

دروازې وې او کولپونه ځنځیرونه

چې نمناکه او تک تور و دهلیزونه

وه پراته پر هره لاره

د سکروټو انبارونه

چې ناڅاپه دې تر سترګو

استوګن مړاوې ژوندي شول...

له نااشنا ځمکو فزیکي ژبې ته دومره مانا راوړل هم زړه غواړي! دلته مړي ژوندي کیږي، هیڅکله په فزیکي سترګو موږ ژوندي مړي نه دي لیدلي، خو غیر فزیکي سترګه د مادې او عینیت په سپر ور ننوځي او ټوله زمانه تجربه کوي. موږ چې ددا ډول تجربو پوله نه ده موندلې، نو ګرځو د فلسفې او فرهنګونو په وچو پاڼو کې او له افلاطون او یا

سارتر او يا هم هايدگر او را وروسته مريدانو يې ذهني-رواني پوهې را قيچي کو او
اسد ورباندې تفسيروو!

وړاندې څو، دوغسيان په زماني قلمرو کې يوه کړندۍ منډه ده. اسد په دوغس(دوزخ)
ننځي، هرڅه ويني، هرڅه بويوي او بيا هم هرڅه ژوندي ويني.
ژوند شته حتا په دوزخ کې! که ژوندی نه وي، دوزخ به څنگه تجربه کړې؟ او استاذ
اسد دا ومنله او له جسم او کالبوته والوت، د مرګ په قلمرو ننوت. هغه بې لاسو او
بې پښو او بې غاښو دارونکي تجربه کړل او د هغو تصويرونه يې موږ ته په دوغسيان
کې خپل کړل.

ليکوال د حقايقو څنگ ته روان دی. ډير نږدې ورسره لاره وهي، د حقايقو عطر حس
کوي. که چيرې هغه حسي-خيالي فضا وپنځو، نو د حقايقو وږم به په موږ هم ولګيري
او بيا اسد ترجمې او تفسير ته نه سپارو.

اسد اسمايي خپله ټوله زړه پوهه او ذهني زيرمه تر پوښتنې لاندې نيسي. هغه دا وس
لري چې بيا زوکړه وکړي. هغه شيبه په شيبه تازه تازه را وځي.

زر تر زړه زه خلاصيرم ازاديرم

مګر زه په تاويريرم

چې خپل ځان به دې په خپله وي مګرم کړی
يا:

په ناکړيو ګناهونو به اقرار شې

په عجيبو تهمتو کې به ايسار شې

ته نه توان لرې د بل چا د وژلو

نه د واک شته د خپل ځان د خلاصولو

عجيبه ده، دلته اسد اسمايي مخامخ ځانته ودريري، د ازادۍ خبرتيا ورکوي، ورته په

ډاګه کوي چې نه يې ګناه کړې او نه يې ګناه شته! اسد د ځان په وړاندې ښه منډه

اخلي، خو نشي کولای د مسووليت پوله هم وويني. نشي کولای ازادي يو فردي

قلمرو وويني او لږ پورته نه گوري چې فرد ذاتا ازاد دی او ازادي د اوسپنيزو کپسونو، زولنو او ځنځيرونو صنعت نه، بلکه د انسان د اگاهۍ وضعیت ايساره کړې، او انسان (د فرد په توگه) د هيچا له خوا نه دی ايل شوی. پرته دده له خپل (ذهني-رواني) وضعيته ټول دښمن فصلونه، او نسلونه او رنگونه دروغ دي او انسان په خپلو جوړو کړو دروغو کې غلام پاتی دی او خپل پټ ځنځيرونه او اټکړۍ د نورو په څيرو او رنگونو کې ويني!

اسد د حقایقو ورشو ته کوز شو، خو بیا فلسفه، بیا روانشناسي او بیا بشري معلوماتي پوهه خپل زور ښيي. دوغسیان چې وگورو، نو هلته له سارتر نه نیولې د داستایفسکي د جنایات او مکافات تر اتل، راسکولنیکوف پورې ټول د کلمو په اسونو را الوزي او زموږ د خاطرو په خاموشه لاره تیرېږي.

اسد اسمایي په پرولوگ کې د دانتي دوزخ را یادوي، بیا د سارتر په ذهني دوزخ را تیرېږي او بیا سنایي ته او شرقي عرفان ته اشاره کوي او چې په دوغسیان ور ګډه شو، نو دا دوزخونه په ننداره اوږي. په دې تجربه کې اسد اسمایي خپله ټوله ذهني-رواني پوهه عملاً تجربه کوي. دا یوه بله سفرنامه ده چې د غیر فزیکي ځمکو په اړه لیکل شوې.

دروازه په ویروونکي غږ خلاصیږي
 دا وه نښه چې استازی د مرګ راغی
 نه یې شونډې، نه یې خوله وه، خو غاښونه
 یې څښوونکي ډاروونکي
 زه یې لاس نه کلک نیولی
 چې په تور تاریک دهلیز کې ور روان شو
 چې مطلقه تاریکي وه...

معاصر او پنځونکی عرفان د (روح سفر) په نامه تجربه معرفي کوي. په دا ډول تجربه کې فرد د روح په توګه کالبت خوشې کوي او د مادي طبقو په ګډون معنوي طبقو

ته د معنوي لارښود يا استاذ په مرسته سفر کوي. نن ورځ علمي اکاډميکو ادارو داسې راپورونه ثبت کړي چې په کې د عيني افرادو له خولې دا ډول تجربې بيان شوي دي. داسې کسان هم شته چې په لنډ مهال يې کالبوت پرايښی او خواوشا خلکو مړ ګڼلي، ولې څه ځنډ وروسته بيرته را ژوندی شوی او دا ډول ځينو وګړو خپلې خاطرې بيان کړي، چې د ځانګړي استاذي په مرسته يې مادي کالبوت پرايښی، له يوه لوی تياره دهليزه وتلي او نا اشنا قلمرونه يې ليدلي دي.

د (نور ماشومان) چې برادستاينګر ليکلی دا ډول کيسې له ځانه سره لري. اسد آسمايي په خپلو ليکنو کې داسې څه ته اشاره نه ده کړې، خو دلته چې کوم تياره دهليز يادوي، نو د تجربو ترمينځ ورته والی له ورايه څرګنديږي. اسد د مرګ د پديدې په اړه ځانګړی دريځ درلود. مرګ له هغه سره وه، مرګ هغه هره شيبه په ځان کې زبېښه. هغه ځان د ناموجودو لاسونو په مرسته د خلاصولو افسانې ته نه سپاره. هغه مرګ بل ګام ګاڼه، نو مرګ يې څنګ او څټ سره وه، ځکه ورننوت او دوغسيان يې نقاشي کړل.

ښه دا تجربې چې اسد ورپسې کډه شو، زموږ ذهني قضاوتونو او حسي-فيزيکي چلندونو ته نا اشنا دي. اسد دوغسيان په خپل نندارځي اړوي. هغه خپله تيره ګوري، هغه خپل شيبه شيبه غم او تراژيک تللی ژوند له سره را سپړي، هغه د هغه ځواک پته پيدا کوي چې دې يې شپې شپې وينس او بې خوبه ساته:

ستا جزا ستا بې سارې بې خوبې وه

د مرګ سيوری درته ناست چې ویده ته کله نه شې په لحظه کې

ته يې اوه واره هغه کوټې ته بوتلې

...

په خندا خندا يې خونې لږ ځولې

دروازه يې په لغته درې ورې کړه داخل شو

د مرګ سيوری او

خوکیدار د بې خوبو...

استاذ اسد اسمایي به کیسه کوله چې یو ځل بښایي او ولس پرله پسې ورځې شپې د شوروي امپراتورۍ په یوه برخه کې بې خوبه پاتې شو. داچې په دې تقریبا څلورسوه ساعتونو کې اسد څه ډول په ژوند ځان ټینګ کړ او دا چې په دا څلورسوه ساعته تیاره د مجبورې وینې ورځ کې هغه څه ولیدل، یوازې هغه روح یې تجربه کړې او زه هغه ټوله بیه چې یو وینې روح یې ګټه کړې، یوازې د هغه حق ګڼم او یوازې په هیښو سترګو د غم او رنځ دې لوړو ته ور ګورم. حس کوم چې هغه سپین او ساړه او بې شکله اورونه چې اسد یې په لمبو کې ونيوه، د فرد له ناڅرګندو قلمرونو د معنوي طلاوو را ویستلو یوه ځانګړې کمیابګري وه. چې معنوي طلا نشي، چې معنوي الماس نشي آسمان ته څنګه مخ ښکاروي؟!

ښه دا کلونه وړاندې خبره وه، خو دلته اسد اسمایي یو ځل بیا پر زمانه ور ننوت او تللې او نه راغلې یې لاندې باندې کړه، ځکه وایم چې (لاروی) د حقایقو څنډه ته ورسید، خو ذهني زیرمو بیرته مادي شپې ته را کش کړ ترڅو مادي تاریخ کې یو نه یو بیرغ واخلي، او مادي ژبې ته خوراک او څښاک ورکړي. (دو غسیان) هغه ځانګړې زمانه وه چې استاذ اسد په تاریخ کې ځای کړه. دلته کټ مټ هغه انځورونه په حروفو ننوتل چې اسد یې مرګ ته څیرمه زمانه کې لیدلو ته ور وګرځید او بښایي په فرانسه کې یې هم دا فزیکي دوزخ ګاللی وي.

وې مړ شوی روح دی ورک وه

او جسد دې پاتې شوی...

دا چې انسان جسد خپله یوه برخه ګڼي سمه ده، خو چې روح له سړي ورک شي، باید (ځان-زه) څه ډول ومنو؟! انسان چې جسد نه دی، نو روح به وي! نو روح چې اصیل شتوالی شي، بیا موږ څنګه روح له لاسه ورکولای شو؟ موږ ولې دا پوښتنه د ځان له پاره نه حلو چې زه څه شی یم؟ دا تیروتنه دلته هم خپله لمن را غورږوي، خو که یو ځل

فرد دې ځواب ته ورسيد چې څه شی دی او څوک دی، نو ښايي بيا ځان د روح
 خاوند نه، بلکه خپله اصلي هستي همدا روح وگڼي.
 ښه قضاوت زما کار نه دی، اسد اسمايي هم نشته او خبره په دوغسيانو ده.
 ماگنله چې استاد يوازې يوه اشراقي-عرفاني تجربه بيان کړې، خو که رښتيا خبره شي،
 دوغسيان لويه نقاشي ده:
 د انسان د زړه له تله
 يوه چينه ده را خوتيرې
 فوارې يې د سرووينو
 لارې پورته اسمان لورته
 دانگي پورته د خپې په خير هسکيرې
 څو باران شي شاڅکي
 چې بريننا شي ووريرې
 سري سکروټې را ټوکيرې
 په شنو دښتو او صحرا کې
 د يوه موج په خير خپريرې...
 دوغسيان استاذ اسد اسمايي ته زموږ په لاس کې شته وروستی کړکی ده. زما موندنه
 داده چې رحمان يې وايي:
 دا دنيا ده خدای له عشقه پيدا کړې
 د جمله و مخلوقاتو پلار دی دا
 مينه زما د پوهې او اگاهۍ ځمکه او آسمان جوړوي. زه چې څه وينم، څه اورم، څه
 ترلاسه کوم، څه کوم... ټول د خدای د مينې فصلونه دي. او ماته پرته د خدای له مينې
 هيڅ نه را رسيرې. مينه مې خوراک، خښاک، غړيدا، ساه راکښل او شيبه شيبه ژوند
 دی. پرته له مينې څه شی نشته، يوازې مينه شته، او حقيقت لري او خدای هم مينه مينه
 دی. خو اسد اسمايي مينه څه کړه؟ هغه مينه وه که يوه هندسي شکله د غوښو ونه چې

د فلسفې په افلاطوني سمخه کې د سارتر او هایدگر د خبرو سیوري ونيوه وچ یې کړ
او موږ ته مجسمه شو؟!

مینه څه ده، ناکامي ده

له لیلی، مجنون ویریري...

مینه ولې رومانیکه کیږي، ولې ژاړي، ولې سوځي، ولې له وینا او ژبې بې چيغو او
ساکته ژړا جوړوي؟!

مین ولې په زخمونو اوږي، ولې بې قاتله وژل کیږي او مړی یې د تایتانیک بیړۍ پر
دیوالونو ور اوږي، چې د سمندر کبان په مینه را غټ کړي او دا کیسه پیړۍ وروسته
د یوې بوډۍ له مړه زړه نه پاڅون کوي او د فلم صنعت کې داسې اوراچونه جوړوي
چې د ثبت کمرې هم ښکلا اوړوي او مینه پنځوي، څوک وايي چې خدای به له
دومره مینه ګر جهانه لیرې وي!

اسد آسمایي دوه ژورې سترګې وې چې په سپرو او ونو او د سمندر په کبانو کې یې د
مینې غځیدلي رګونه لیدل. اسد یو زړه وه چې مینه یې ویله نه، بلکه د مینې په شان
ژړاند، دردمن او په ځان سترې اوسیده به. دا څرنګه مجنون وه چې له لیلی ویریده! دا
څه بې قایدې مینه وه چې هغه یې په خپل ډار کې وچ کړ، کالبوت یې خوشې کړ او په
هغه څه کې ډوب شو چې هیچا ته یې را افشا نه کړ!

دا زوروره مینه ده، هغه حتا ورکتی نشي. هغه یې لیدی نشي، هغه یې په یاد را وړی
نشي. دا څه شی وه چې په داسې لومړني دریځ کې ودرید چې اسد یې په ګرځنده
زمانه او خپخپانده مکان کې ودراره او په کې ویده شو؟!

په بل خوب کې یو نقاش و

ده خیره انځوروله

سر یې میخ و په دیوال کې

تن یې مخامخ ولاړ و

په تابلو کې خپل ځان ویني

اسد آسمایي ځان دریم ضمیر گرځوي. هغه مینه دومره بې شکله او بې روايته تجربه کني چې حتا انځورول یې، بدرنگول کني. د(اوس له پاره د لرغوني حکمت پوهه) کمال بل گام کني، دغه روش چې (اکنکار) هم نومېږي وایي چې کمال بل گام دی. يعني هميشه بل گام شته، ځکه نو فزيکي ژبه هميشه د(کمال) له پاره پروني ژبه ده. کمال هميشه شته، خو څوک يې نشي ويلای! کمال، مینه، حقيقت، اکاهي، معنوي ازادي... بنایي هغه څه وي، چې رېښه او تومنه یې هماغه لومړنۍ نه بيانيدونکې ماده وي.

ماده فزيکي واقعيت دی او فزيکي هستي نن د ساينس تر سترگيو لاندې را سپرل شوې، نو دا لومړنی جنس يا جوهر مادي نه دی. يوازې کولای شو ووايو چې هغه شته، په هرڅه کې شته، هرځای شته، خو هيڅ شی او هيڅ زماني پورې هغه جوهر نشي کيدلای.

زه نه وایم چې استاذ اسد د نااشنا لیدلو ته دومره نېرېدې ورغلی، خو چې مینه ور څخه دومره ورکېږي او په بیان کې ور څخه ړنگېږي، نو بیا ده ولې قلم را کاږه، ولې یې د حروفو آسونه او رمې د دوغسیان په فصل کې خوشې کول؟! دا پوښتنې مې د ځان له پاره دي ځکه نوره خوله پرې تپ کوم.

پای کې دا وایم چې (دوغسیان) څه ډول یوه تجربه ده؟ دوغسیان د ذهن او حافظې یو کنډولی جوته خواړه دي که د یوه ستړي او ناهيلي ذهن-روان نیم تیاره تصویرونه او که یوه بله تازه اشراقي تجربه؟! نشم کولای د استاذ اسمایي استازیتوب وکړم! زما چې څه زده دي لا را زده کوي چې انسان یو پټ او ویده خیال دی. انسان یوه غیبه بیړۍ ده، چې ورته نوح نه وي، نو نا اشنا ځمکو ته بادوانونه نه شي پورته کولای!

او بل څه چې را ته اسانه بریښي او لږ ترلږه ذهن ډیر نه ورسره جنگیږي، خیال دی. بشري معلوماتي فرهنگ او تمدن له اوسپنې، پولادو، الماسو چټک الوتونکي جوړ کړل، خو لا هم د خیال سترګه تر ټولو چټکه الوتونکې ده چې موږ یې لرو. موږ په خیال سره د ځمکې او هسک له ناڅرګندو دیوالونو اوږو، د خیال سترګه موږ په خپل

لومړني دريځ او هویت را وینسوي، نو څومره له دې وړیا او همیشه موجودې سترګې د
 خدای ښکلې پنځولې هستۍ ته ور ګورو؟! ښه همدومره به ووځم که نه موږ په ځان
 کې دننه له غټو غټو سپاهیانو ډک یو او سپاهي... نه نه تم شوم، تم شوم!!!
 عزیزانو! طلايي زړونو! اتر دې ځایه راغلم، خو دوغسیان لا له اسد اسمایي ډک پاتې
 دي. ښايي درک په دغه متن کې پوره نه وي ځلولای شو، نو زه به په ځان کې روان
 شم، ګوندې نورې تالندې او بریښناوې راسره ملې شي او یو څه وویلاي شم. او
 دوغسیان، دا یو نه لوستلی فصل وګنئ. په خپله ور پاڅئ، او دوغسیان تجربه کړئ.
 ښايي له دې سیاحت سره لوی سیاح راووځي.
 بس دا شیبه زما همدومره قد رسیده. ستاسو هر یوه د اګاهۍ او زړه ګلقدونه ښکلم.
 انور وفا سمندر
 د ۱۳۸۸ لمریز کال د زمري ۱۲مه

فلسفه او فیلسوف

څېړندوی محمد نبي صلاحي

یوه فلیسوف یوه ښځه ولېده، چې ځان یې په ونه کې را ځوړند کړی و، ویې ویل:
 کاشکې چې، ټولو ونو د غسې مېوې نیولې وای!
 فلسفه یو ډېر پیچلی او ستونزمن مضمون دی او فیلسوفان د پوهې دوستان دي. دوی
 د نړۍ هستي څیړي، د کایناتو د پیدایښت رازونه راسپړي او د ټولنې دودې او
 پرمختګ عمومي لارې چارې ښیي. له دې امله، فلسفه د علومو موږ په نامه هم
 مشهوره ده. په حقیقت کې، فیلسوفان د جهان پېژندنې او معرفت په برخه کې، خپل

ټاکلی نظر لري. دوی دغه نظرونه په ژور فلسفي تفکر سربېره ، بې شمېره رواني، اخلاقي او ادبي ارزښتونه هم لري. دوی په اصل کې ، د ځان پېژندنې، دنیا پېژندنې، کهکشان پېژندنې او ټولنپېژندنې مینان دي. دوی مبدا او منشاء د خلقت په برخه کې، ژور نظرونه او اعتقادات لري او فلسفي پوهه د ټولنې د ښوونې او روزنې په برخه کې هم ډېره ارزښتناکه او ګټوره ده.

اوسنیو ساینس پوهانو په ګڼ شمېر تجربو کې، د لرغونو او کلاسیکو فیلسوفانو نظرونو ته مراجعه کړې ده او ډېرې ساینسي تجربې، د همدغو فیلسوفانو د ژورې او هر اړخیزو نظریاتو پر بنسټ تر سره شوې دي او بیا په یوه یا بله بڼه ، تر موږ پورې رارسېدلې دي.

تر ټولو مهمه خبره داده، چې فیلسوفان په ډېر غور سره د ټولنې حرکاتو او د کایناتو پیدایښت او څرنگوالي ته ګوري او په دې باب د خپل مشخص نظر خاوندان دي. دوی له پېښو نه ټاکلي برداشتونه لري او په دې توګه خپل عقاید او نظریات، له ټولنې او د هغې له مخکښه استازو سره شریکوي. همدغه نظریات ، په ټولنه کې خوځښت رامنځ ته کوي او په ولس کې د پوهې قوه پیاوړې کوي.

ډېری فیلسوفان د تاریخ په اوږدو کې، د خرافاتو او فالبینۍ په وړاندې درېدلي او د هغو په مقابل کې یې تبلیغ کړی دی او معاصر فزیک د دوی یو شمېر نظریات تایید کړي هم دي.

څرنګه چې، د دوی د پوهې کچه، په هره زمانه کې، تر عادي خلکو څو چنده لوړه ښودل شوې، نو دوی د خپلو فلسفي نظریاتو د پیاوړتیا لپاره، شاګردان روزلي دي. په دغه برخه کې مالي قربانۍ ورکړې، په مرګ تړل شوي او سربښدنې هم کړي دي. په دې ډول یې، د خپل هېواد، سیمې او نړۍ د ویښتیا او بیدارۍ لپاره، خپل فلسفي رول آداء کړی دی.

که موږ او تاسې د فلسفې تاریخ ته ژور نظر واچوو، نو ګورو، چې په لرغوني یونان او روم کې، هیڅ داسې پوهنه او هنر نه ترسترګو کېږي، چې د هغه وخت فیلسوفانو دې، په هغه برخه کې څېړنه، نه وي کړې او خپل نظریات یې نه وي ورکړي.

تاسې د لرغوني یونان د نامتو فیلسوف سقراط له مهم فلسفي اصل ((ځان پېژندنې)) سره بلدیاست او ((ځان پېژندنه)) د ډېرو شیانو د پېژندنې او په وروستي تحلیل کې، د پروردگار عالم د پېژندنې بنسټ هم کېدای شي. ده په لومړي سر کې، له سوفسطایانو سره نژدې اړیکې لرلي، د هغوی لکچرونه یې اورېدل او هم کله نا کله به یې، د خپل شاګردان هم ورلېږل. خو وروسته یې دا په فکر کې وروګرځېدل چې، باید نوره ټولنه وینه او له درانه خوب نه رابېداره کړي. د همدې هدف لپاره یې په یوه ځل پوره نهه ساعته وینا هم کړې ده او د ده دغه وینا، په ټوله نړۍ کې، تر ټولو اوږده خطابه ده.

تاسې د لرغوني یونان نامتو فیلسوف اپلاتون وګورئ چې، پوهانو هغه ته د حکمت مرغلره لقب ورکړی و او هغه خپل بنکلی او سمسور بن اکادموس، د خپلو زده کوونکو او پیروانو لپاره، عامه شتمني وګرځاوه وروسته همدغه باغ، د اکاډمي په نامه ونومول شو. اپلاتون په خپلې اکاډمي کې د ریاضي او هندسې پر سر یې داسې لیکي و: ((هغه څوک چې په هندسه نه پوهېږي نه شي داخلېدای!!))

همدا راز، اپیکور در واخلي، هغه هم خپله بنایسته باغچه، د خپلو شاګردانو د زده کړې لپاره، خپل ولس ته سوغات کړه.

استاد آسد آسمایي چې، د فلسفې مدارس او ځوان افغان فیلسوف و، د دغې پوهې د بایدو په لاره کې یې، خپل ژوند وقف کړی و او په دې برخه کې د ده خدمتونه، د افغاني ټولنې په وړاندې پراته دي. هغه په پښتو، دري او فرانسوي ژبو پوهېده او درې واړو ژبو کې ګټورې او ارزښتناکې لیکنې ترې پاتې دي. ده په اماتوري توګه فلسفه نه مطالعه کوله، بلکه په یوه پوهنتوني او اکاډمیک چاپېریال کې فلسفه تدریسوله. فلسفه د ده مسلک وه او د ده ژوند ورپورې تړلی و!

د ارواښاد آسمایي شاگردان کولی شي چې، د ده د نړۍ لید او فلسفي نظریاتو او قضاوات، د نورو فلسفي نظریاتو او قضاوتونو په منځ کې وګوري او د راتلونکې لپاره، له هغو نه یوه مثبت نتیجه تر لاسه کړي.

دغه نظریات په نویو حالاتو کې، زموږ د افغاني ټولنې د ودې او تکامل په منظور، ډېر اغېزمن او اړین دي. که موږ او تاسې د خپلې افغاني ټولنې فلسفي نظریاتو ته ژور پام ونه کړو، د شهید استاد بهاولدین مجروح، لیوني فلیسفي غني خان غني، فارابي، البیروني، ابن سینا، ناصر خسرو او داسې نورو پوهانو باندې نه شو پوهېدلی.

آستاد آسمایي د لرغونې یونان، او روم په فلسفه پوهېده او کلاسیکي او معاصرې فلسفې فیلسوفان او ریښتني پیروان ور معلوم وو. هغه په ډېره مېړانه دغه فلسفي کاروان تعقیب کړ او د پوهنتون په چاپیریال کې، ګڼ شمېر محصلین وروزل.

آسد د هغو پوهانو په ډله کې د حساب وړ دی چې، ډېر پوهېده، مګر کم څه یې لیکلي دي. موږ په مورنۍ ژبه پښتو، له ده نه د ډېرو لیکنو هیله من وو! اروا دې ښاده او یاد دې ژوندی وي.

فاروق فردا

« ۱ سد » پخپله د «ننگیال» پسرې، د آسمایي هسکو ته والوت

له اسد آسمایي سره له څو کلونو وروسته، همدا دوه اوونۍ مخکې دمرګو او پر له پسې تلفونونو او خبرو اترو ډېره خوشحالي راکړې وه. خو بالاخره ښاغلو ننگیار او

ډاکټر بهاند، پخپل خبر سره د هغو خوښيو پر لمبو داوبو سين لاهو کړ دوي دهغه د مرگ د هردم شهيدۍ مرگ خبر يې راکړ.

اسد اسمايې بې محابا او بې وېرې ليکوال او ادبي او سياسي منتقد وو. دې په وطن کې د کابل پوهنتون پر استادۍ سر بېره ډېر به زړه پورې ادبي - فلسفي ليکنې يې وکړې او بيا چې د مهاجرت کله يې پر شا شوه نو فرانسې ته ولاړ او هلته د هغه هېواد د ليکوالو د اتحاديې له خوا يې هرکلي وشو. مگر فرانسه له خپلو ټولو ښېگڼو سره ونه شو کړاي چې دده دنا آرامه روح پر پشانيو ته د يوې شېبې د خوښيو هينداره مخې ته کېږدي.

اوږدې خبرې به پرېږدم بل وخت ته خو يوه خبره د يادولو وړ بولم چې ده به په تلفونونو کې را ته ويل ، داسحق ننگيال نومره راکړه. دي زما او دننگيال په انډيوالۍ خبر وو. ستاسو به باور نه راځي چې هر ځل به يې دا خبره کوله او ما به چې توضيح ورکړه بيا به غلي شو. خو چې بهاند صېب او ننگيار صېب دده د خاموشي خبر يې را کړ او ښکې مې په سترگو کې نينې شوې، وگرزېدې را وگرزېدې او زما دمخ په مېدان کې يې اورني لاريون وکړ.

يو باد را لگېدلي ما له ځانه سره وړي

هغه باد چې پر مرحوم ننگيال يې سيوري اچولي وو او هره گړۍ دهغه د ژوند لاره يې د خپلې موخې لورې ته بدلوله، اسد څرنگه په دې دوو اوونيو کې چې له ماسره يې په تلفون کې خبرې کولې د ننگيال او پر هغه د لگېدلي باد پسې سرگردانه وو؟ څنگه دا دواړه دورته او شبيهه مرگ يوه هينداره يې صيقل کړې وه؟

ما سره د ننگيال د تلفون نومره نه وه چې اسد ته مې ورکړاي واي، ده صبر ونه کړ، لکه چې ډېره تادي يې درلوده، پخپله ننگيال پسې ولاړ او د بهاند او ننگيار په لاس يې ماته خبر را ولېږه چې تا يې نومره را نکره زه پخپله ورته ورسېدم پيدا مې کړ.

اسد آسمایې، هغه محروم او هغه لېوني او هغه ياغي ذهن او قلم د تل له پاره له دې نړۍ سترگې پټې کړې. نور به نو اسد او ننګيال د ويل شويو شعرونو او ددې او هغې نړۍ د کشف شويو فلسفو هيندارو کې ځانونه ويني او ددوې ياران به په نا ويلو شعرونو او د نړۍ د فلسفي پلټنو پسې سرگردانه وي .

(ګرانو لوستونکو، زه پوهېږم تاسو اوس يو اسد او يو ننګيال او دهغوي دمرګ انځورونه ويني خوزه بې له هېڅ مجاملې عرض کوم چې ددغه ويرنې د دوام توان په ځان کې نه وينم وبخښۍ چې نيمګړي پاتې کېږي لکه د اسد داندونو دنيا. داسد آرام غږ مې دليک دوام ته نه پرېږدي) روح دې يې ښاد وي
په ډېره مينه او اسد ته د خداي ج دجنتونو د ټولو نعمتونو درسېدنې په دعا.
فاروق فردا - مسکو

دفيليسوف استاد ياد

لو مړی خو بايد ووايم چې دپښتو ادب فلسفي ليکوال اوکابل پوهنتون دفلسفې دڅانګې دپخواني استاد اسد آسمايي مړينه په رښتينې توګه هغه ستر غم دی چې

ډيركلونه وروسته به يې هم ورسوړ نه شي اونه به يې ډيرژر په پښتو ادب کې تشه ډکه شي ځکه زموږ په پښتو ادب کې فلسفي ليکوالان له لويه سره دگوتو په شمار دي او نه يې لرو استاد اسد اسمايي يوله هغو کسانو څخه چې په خپلو ليکنو کې يې نويوالي درلود او هرڅه به يې په نوي بڼه ليکل او ويل: دهغه په خبرو او ليکنو کې پيغام نړۍ ته و. هغه يوازې له يوه ملک سره نه بلکې له ټولې نړۍ سره خبرې کولې. زه لا ډير وړوکی وم چې داستاد اسد اسمايي دپوهې په اړه مې اوريدلي وه او هغه ځکه چې استاد اسد اسمايي چې لادښونځي زده کونکی و په شلگر کې زموږ کلي او کورته به راته هغه به په ماشوم توب کې ډير وخت له خپلې مور سره زموږ په کلي کې وه. زموږ په کلي کې ټولو لوستو کسانو لا په هغه ماشومتوب کې داستاد په پوهې باور لاره او ويل به يې که اسد ته پام وشي نوستر عالم به شي شپې ورځې، اونۍ مياشتې او کلونه يوپه بل پسې واوښتل او استاد بيا دځوانۍ په پير کې راغي خوله نوی فکر او خيال سره داخلې له استاد سره دکلي د مشرانو په تيره بيا د ملا صاحب چال او چلند دپخوا په څيرښه نه و بلکې ويل به يې ډيره پوهه هم دسړی دښمن گرځي لکه داسد چې دښمن شوه. بايد ځانونه ترې ليري وساتويوه ورځ خومې لا پلار په کور کې مشرورور محبوب جلالزي ته په ډاگه وويل چې دغلام دستگير له زويه ليري گرځه اوداځکه چې ملا صاحب خپه کيږي. دداسي خبرو په اوريدو به زه ډير ډير خپه کيدم او هغه هم له دې کبله چې يوڅو له استاد اسد سره زموږ داکا دخپلوۍ اړيکه وه اوبل هم کله چې به استاد زموږ کره ودکلي نورځوانان به هم ورسره راتلل اوتود مجلس به يې جوړوددوی په خبروکه څه هم زه ښه نه پوهيدم خوداراته جوته وه چې په خپلو کې سره مخالف دي استاد به هروخت دمجلس په پای کې دخبرو وار نيو. او په دې سره به يې په ډيرو قوي دلایلو سره دموضوع په سپړلورنا اچوله. استاد هغه وخت هم په حقيقت کې له نوروځوانانو سره دزده کونکو چلند کاوه، ترکومه چې زما په یاد دي داستاد په خبرو کې نوي مفاهيم او پيغامونه وو. استاد په ځواني کې په خپلو خبرو سره ډيرځله دافغاني ټولنې ددود اودستور ځيني پلي ماتولې او همدا وجه وه چې دملا صاحب

ورسره جوړه نه وه. له استاد سره به هر وخت کتاب واوږير لږ به داسي پېښدل چې هغه دله مطالعي څخه سرپورته کړی وي زما مشر ورور محبوب جلال زي يي کيسه کوله چې استاد به چې کله په ملي بس کې هم سپور شو نو هڅه به يي داوه چې د کتاب پاڼې واوړي راواړوي د سنایي داويزي پخوانی کار کونکی محمد هاشم عثماني چې استاد اسد يي له نږدې پېژاند اوږير وخت به يوځای سره اوسيدل وايي استاد ډيره خوشالونکې طبعه درلوده په ټوکوبڼه پوهيده. دی وايي داستاد له کتاب لوستلو سره بي کچې جوړه وه يوه ورځ په ملي بس کې سپاره وو چې استاد خپل دواړه لاسونه دموتېر په پورتيو اوسپنو پورې نيولي وه ماورته دکوپون کتابچه مخې ته ونيوه او ورته ومې ويل اسد ه لوله چې وخت دې ضايعه نه شي. عثماني وايي يوه بله ورځ هم په ملي بس کې سره سپاره وو چې بس ته يو کس چې استاد پېژاند راوخت هغه کس ښه دنگه ونه لرله دناستي ځای نه ودهغه سراو ان چې ولي يي هم راکورپ شول داستاد خواته ودرید استاد اسد په ورو اواز ورته وويل : ولا گرانه چې اخور ته يي لنډ وروتړلي. هغه دده دخبرې په مفهوم وپوهيده ترڅو چې له موټره کوزيده خندل يي. په هر حال زه نوري خپلې خبرې رانغاړم اويادونه کوم چې که نور قلموال وروڼه د استاد اسد اسمایي په اړه ارزښتمنې اومعلوماتي ليکنې وکړي روح دښاده وي

اسدالله بلهار جلالزی دغزني ښار

د پيغامونو برخه

د علم او ادب دخپراوي ټولنې

د خواخوږۍ پيغام

په ډيرې خواشيني سره مو خبر تر لاسه كړ چې د افغانستان نوميالي ليكوال او
فيلسوف استاد اسد آسمايي له هيواد څخه بهر په فرانسه كې په حق ورسيدى.
(روح دې ښادوي).

ارواښاد استاد اسد آسمايي خپل ټول عمر د واقعيتونو په ويلو تير كړى دى.

هلي ځلي او مبارزې يې کړي دي او دخپلو پراخو مطالعاتو پر بنسټ يې دخلکو دوينولو او دژبې دبداهينې لپاره ارزښتناکې علمي ليکنې کړې دي او دژوند ترپايه يې دخپل ولس خدمت کړی دی، استاد دخپلو علمي او فلسفي هلو ځلو په بهير کې له راز، رازستونزو سره مخامخ سوی دی، زندانونه يې ليدلي، ولي دمقاومت او رښتيا ويلو قلم يې نه ده ايښی او دژوند ترپايه يې دخپل ولس خدمت کړی دی. داچي نن دغه ستر فيليوسف زموږ په منځ کې نه شته دا يوه ډيره لويه غميزه ده او ځای يې خالي دی اميد چي نوی نسل نوموړی ځای بيرته ډک کړي. خود استاد آسمايي يادبه دپښتون ولس په زړونو کې هميشه وي.

دعلم او ادب دخپراوي ټولنه داستاد اسد آسمايي وفات يوه ستره ضايعه بولي او خپل ځانونه ددوی له کورنۍ او ټول افغان ولس سره په دغه وير کې شريک بولي.

دعلم او ادب دخپراوي ټولنه له ټولو افغان ادیبانو او کلتوري ټولنو څخه هيله لري چې داستاد دناچاپو اثارو په راټولولو او خپرولو سره دهغه ارواښاد ياد تازه وساتي او په دې توگه ټولنه داستاد آسمايي له ارزښتناکو اثارو څخه برخمنه کړي.

دعلم او ادب دخپراوي ټولنه استاد آسمايي ته د فردوس جنت هيله کوي کورنۍ، خپلوانو او ټولو افغان فرهنگيانو ته د جميل صبر دعا کوي.

دعلم او ادب دخپراوي ټولنې

مشرتابه هيات

دعلم او ادب دخپراوي ټولنې او قلم نړيوالې ټولنې له خوا داستاد
اسد اسمايي په ياد جوړې شوې غونډې ته
داستاد اسد اسمايي ديوه دوست پيغام

با عرض سلام و تسلیت به تمام حضار از جمله دوستان، خانواده و شاگردان استاد
اسد آسمانی می خواهم پیام یکی از دوستان ایشان را که نخواستند شناسائی شوند
بنخوانم :

چرا استعداد های درخشان ما فقط جرقه ای می زنند و خاموش می شوند؟

چرا اعتماد به خود و ایمان به آینده در ما زنده نمی شود؟

چرا حیات اجتماعی و فردی ما منشوری ندارد؟

چرا در ادبیات و هنر ما اثری بزرگ، جاودان و انسانی پدید نمی آید؟

چرا با اینهمه ما پهلوان پنبه هایی را که فقط ضعیف کشی و سبعت شان بارز
است هنوز مقتدا قرار می دهیم؟

چرا حتی "اژدهای خودی" در ما به کرمهای حقیر که در زباله می
لولند تبدیل شده است؟

چرا دیوار بلند حقارت خود را که نمود آن تعصب است با افتخار های دروغین
نقش و نگار می کنیم؟

چرا آنچه به نام بزرگترین، قهرمانانه ترین و پر مصرف ترین حرکت های ما شهرت
یافته است به جز فاجعه و مصیبت بار نمی آورد؟

زیرا: قرن هاست نور حقیقت را از دست داده و به ظلمات تقلیدی فرومایه سقوط
کرده ایم.

چون سلوک ما در فضای پر از گرد و غبار سودجویی های حقیر و کوتاه نظری بدل به بازی خودپرستانه ای شده است از مکاشفه و شهود باز مانده ایم .

پس هر که در میان ما به تفکر پردازد و نور شهود و مکاشفه در او شعله زند در زندگی مهجورش می سازیم و بعد از مرگ از جسدش به مثابه پاره سنگی در درز گرفتن دیوار تعصب خود که از حس حقارت تاریخی سرچشمه گرفته است استفاده می کنیم. توصیفش می کنیم، اما راه او را تعقیب نمی کنیم. شاید ناخودآگاه شاد هم می شویم چون ترس آشکار شدن حقارت ما نجات می یابد. مسلما ما سوگند رکود و سترونی خود را نمی شکنیم چون می ترسیم کالبد مقوایی افتخار ما فرو بریزد .

به این سبب تجلیل از اسد آسمانی ها نیز شاید در ما موجب آن تاثیری نمی گردد که به خود باز آئیم و شاید از ترسی که او در ما برانگیخته فراغتی هم حس کنیم چون او سوگند خورده بود عادت های ما را در هم بشکند. او هم از نور شهود و مکاشفه روشنائی داشت و هم از باران تفکر. پس راحت باشیم شاید زمان های دراز دیگر خطری آرامش ما را، غرور ما را، خودپسندی ما را و حقارت ما را تهدید نکند و ما فارغ بال به آفرینش های ... خود مشغول شویم. و حالا که خطری ندارد او را نیز در کنار مجسمه های طلایی دیگر قرار میدهیم و به او افتخار هم میکنیم. درود بر ما و دریغا بر آسمانی ها .

د میرمن کلتوري — ټولنيز بهير دخواخوږۍ پيغام

په ډيرې خواشینی سره مو دیوه لوی لیکوال او فیلیسوف استاد اسد آسمایي دمړینې خبر ترلاسه کړ.

انا لله و انا اليه راجعون

ميرمن کلتوري — ټولنيز بهير د پښتو ژبې د تکره لیکوال او ځوان فیلسوف او دافغان
میرمنو د حقوقو اگاه مدافع استاد آسمایي د مړینې د خبر په اورېدو سره، د یو لوی ویر
احساس کوي. الله پاک دې دغه ستر شخصیت ته فردوس جنت په نصیب کړي .
میرمن کلتوري — ټولنيز بهير د دوی د کورنۍ غړو، دده دلارې لارویانو او ټولو افغانانو
ته د خپلې ژورې خواشینۍ او خواخوږې مراتب وړاندې کوي ددوی په غم کې ځان
شریک بولي . دغه درانه شخصیت ته فردوس جنت او کورنۍ او خواخوږو ته یې دالله
پاک په دربار کې د جمیل صبر دعا کوي.

د میرمن کلتوري — ټولنيز بهير
دارالانشأ

د نوميالي لیکوال او فیلسوف استاد اسد آسمایي پر مړینه

د زرمتم دادبي بهير د خواشینۍ پیغام

په خواشینۍ سره موخبر تر لاسه کړ چې د افغانستان نوميالي لیکوال او فیلسوف استاد اسد
آسمایي له نړۍ سترگې پټې کړې.

انا لله و انا اليه راجعون

استاد اسد آسمایي دافغانستان تکړه لیکوال ، فیلسوف او یو نه هېرېدونکی علمي فرهنګي شخصیت و ، د خپل ژوند یوه برخه یې د حق ویلو په لاره کې دغیر دموکراتیکو رژیمونو په زندانونو کې تېره کړې ده . خو هیڅ وخت یې د واقعیتونو له ویلو څخه ویره ونه کړه .

دزرملي ادبي بهیر د استاد آسمایي مړینه د پښتو ادب لویې کورنۍ او ټول افغان ولس ته یوه ستره ضایعه ګڼي .

موږ ارواښاد استاد اسد آسمایي ته د لوی خدای په دربار کې د مغفرت لاسونه پورته کوو او له کورنۍ ، دوستانو او خپلو ټولو ادبي او کلتوري کړیو سره په دغه غم کې ځانونه شریک بولو .

په درناوي

دپکتیا ولایت د زرمات ادبي بهیر

دافغانانو دکولتوري ټولنې دژورې خواشینی پیغام

دجرمني په بایرن ایالت کې دافغانانو دکولتوري ټولنې غړي دافغان فیلسوف استاداسد آسمایي په یوناځایي مړینه په داسې حال کې خپله ژوره خواشینی ښیي چې زموږ په ګران هېواد کې په لوی لاس دعلم ډېوې یوه په بله پسې وژلې کیږي ، استاداسد آسمایي خو سترګې پټې کړې اوس به موږ بل فیلسوف له کومه کوو؟

زموږ د کولتوري ټولنې ټول غړي دخپل افغان فيلسوف په مړينه پردېسې اوښکې تويوي،
داستاد کورنۍ، خپلواو خپلوانو ته له الله (ج) څخه جميل صبر او ارواښاد استاد ته د فردوس جنت
غوښتنه کوي.

دجرمني په بايرن ايالت کې دافغانانو دکولتوري ټولنه

دقلم نړيوالې ټولنې دخواخوردۍ پيغام

په ډيرې خواشيني سره مو دافغانستان تکړه ليکوال ، فيليسوف استاد اسد آسمايي دمړينې خبر
ترلاسه کړ.

د قلم نړيواله ټولنه د افغانستان د دغه ستر فرهنگي شخصيت دمړينې د خبر په اورېدو سره، د يو لوی ویر احساس کوي. الله پاک دې ور ته فردوس جنت په نصيب کړي .

د قلم نړيواله ټولنه د دوی دکورنۍ غړو، او دهيواد ټولو فرهنگيانو ته د خپلې ژورې خواشينۍ او خواخوږي مراتب وړاندې کوي ددوی په غم کې ځان شريک بولي .

دغه درانه شخصيت ته د فردوس جنت او کورنۍ او خواخوږو ته يې دالله پاک په دربار کې د جميل صبر دعا کوي.

د قلم نړيواله ټولنه